
ప్రకాశకుల నివేదన 


శ్రీ ప్రభాకర్‌జీ బందరు జాతీయ కళాశాలలో బేసిక్‌ విద్యా శిక్షణా 
' కేంద్రంలో శిక్షణ పూర్తిచేసుకుని మహాత్ముని సేవకొరకు సేవాగ్రాం వెళ్ళారు. శ్రీ 
| ప్రభాకర్‌జీ మరియు శ్రీ ఊట్ల కొండయ్య గారు బందరు జాతీయ కళాశాలలో 
' మిత్రులు - సహాధ్యాయులు. 


సెవాగ్రాం ఆశ్రమంలోని వైద్యశాలలో పనిచేయడం. - ప్రార్థనా 
సమావేశాలు నిర్వహించడం - మహాత్మునికి సపర్యలు చేయడం - మరియు 
వచ్చిపోయేవారితో పాటుగా ఆయనకు సమావేశాలు ఏర్పాటు చేయడం 
ప్రభాకర్‌జీ బాధ్యతలు. అనతి కాలంలోనే మహాత్మునికి మరియు ఆశ్రమవాసులకు 
అభిమానపాత్రుడయినాడు. (ప్రతినిత్యం జరిగే సంఘటనలకు, సన్నివేశాలకు 
ప్రత్యక్షసాక్షి అయి సదరు వృత్తాంతాలను ఎప్పటికప్పుడు తన డైరీలో గ్రంథస్థం 
చేయగలిగారు. 


1962లో ఒకనాడు శ్రీ ఊట్ల కొండయ్య గారు ప్రభాకర్‌జీతో మాట్లాడు 
తున్న సమయంలో ప్రసంగవశాత్తు ఈ వృత్తాంతాల విషయం బయటపడింది. 
ఆవిధంగా శ్రీ ఊట్ల కొండయ్య గారు దాదాపు 130 వృత్తాంతాలను (గ్రంథస్థం 
చేయడం - వీటిని మూడు భాగాలుగా ముద్రించి ఆంధ్రపాఠకులకు గతంలో 
అందించగలిగిన అదృష్టం గాంధీ సాహిత్య ప్రచురణాలయానికి దక్కినది. ప్రస్తతం 
ఈ పుస్తకాల లభ్యత లేనందువల్ల మరియు ఇటువంటి విలువైన సమాచారం తిరిగి 
పాఠకులకు అందించవలెనని సంకల్పించి 184వ ప్రచురణగా ఈ ముద్రణకు 
పూనుకున్నాము. మునుపటివలెనే ఉభయ రాష్టాల తెలుగు పాఠకలోకం ఈ 
ప్రయత్నాన్ని ఆదరిస్తారని ఆశిస్తున్నాము. 

అమరులైన పూజ్యులు శ్రీ ప్రభాకర్‌జీ మరియు శ్రీ ఊట్ల కొండయ్య గారికి 
నమస్మరిస్తూ ఈ పుస్తకానికి సంపాదకత్వం వహించి పైనపెర్కొన్న ఉభయులను 
పాఠకులకు పరిచయంచేసి-ఈ (ప్రచురణకు అన్నివిధాల సహాయ 
సహకారాలందించిన డా॥ నాగసూరి వేణుగోపాల్‌ గారికి కృతజ్ఞతలర్చిస్తున్నాము. 

తమ విలువైన సందేశాలను అందించిన మా అధ్యక్షులు గౌ॥శ్రీ జనార్థన్‌ 
రెడ్డి గారికి ఉపాధ్యక్షులు జమ్నాలాల్‌ బజాజ్‌ అవార్డు గ్రహీత గౌ॥శ్రీ జి.వి. 
సుబ్బారావు గారికి, మా స్టటు బోర్లు సభ్యులు ప్రొ॥. వి. సుబ్రహ్మణ్యం గారికి, శ్రీ 
ఎమ్‌. సూర్యానాయక్‌ గారికి మరియు ట్రెజరర్‌ శ్రీ ఎన్‌. ఎల్‌.ఎన్‌. బాపిరాజు గారికి 
ధన్యవాదాలర్సిస్తున్నాము. 

చివరగా ఈ పుస్తక ప్రచురణకు ప్రోత్సహించిన కేంద్రీయ 
గాంధీస్మారకనిధి, రాజఘాట్‌, న్యూఢిల్లీ వారికి మరియు ముధద్రాపకులు శ్రీ సూర్య 
ఆర్ట్‌ ప్రింటర్‌ వారికి మా అభినందనలు. 


ఇట్లు 
కోదాటి రంగారావు 
కార్యదర్శి 
హైదరాబాద్‌ తెలంగాణ గాంధీ స్మారక నిధి. 
9 అక్ష్లోబర్‌ 2021 హైదరాబాదు - 500095. 


| జనార్థన్‌ రెడ్డి తేది: 25-09-2021 
మాజీ ఎమ్మెల్యే 
అధ్యక్షులు : తెలంగాణ గాంధీ స్మారకనిధి. 
హైదరాబాదు. 
ముందుమాట 


మహాత్ముని ఆశయాలను, సిద్దాంతాలను (ప్రవచనాలను దేశంలోని (గ్రామీణ 
ప్రజానీకానికి ముఖ్యంగా యువతకు, విద్యార్థులకు పరిచయం చేయవలెనని, 
సత్యం, అహింసా సిద్దాంతాల (ప్రాతిపదికమీద నవసమాజ నిర్మాణం కావలెనని 
ఇందులో భాగంగా గాంధీ సాహిత్య ప్రచారం ద్వారా కొంతవరకయినా సదరు 
ఆశయసాధన చేయవలెనని గాంధీ సాహిత్య ప్రచురణాలయం ఇప్పటి వరకు 183 
(ప్రచురణలు వెలువరించి, ఉమ్మడి రాష్ట్రంలోని వివిధ జిల్లా (గంథాలయాలకు, 
విద్యాలయాలకు, (గామీణ (ప్రజలకు పంపిణీ చేయడం జరిగింది. 


ఈ క్రమంలోనే ఈ సంవత్సరం గాంధీ జయంతి సందర్భంలో “ప్రభాకర్‌ జీ 
దర్శించిన గాంధీపథం” అనే ఈ పుస్తకాన్ని ప్రచురించడం జరిగింది. 


ఆంధ్రుడయిన స్వ॥శ్రీ (ప్రభాకర్‌జీ బందరు జాతీయ కళాశాలలో 
విద్యనభ్యసించి మహాత్ముని సేవకు సేవాగ్రాం ఆశ్రమంలో చేరి అనతి కాలంలోనే 
మహాత్ముని పైమాభిమానాలకు పాత్రుడయినాడు. ఆశ్రమ దినచర్యలో భాగంగా 
వివిధ సన్నివేశాలను, ఘట్టాలను, జాతీయనాయకుల సమావేశాలను - 
వీటన్నింటిలో మహాత్ముని సూచనలు, అభిప్రాయాలను, సలహాలను డైరీలో 
గ్రంథస్థం చేసారు. వీరి డైరీ ఆధారంగా స్వ|శ్రీ ఊట్ల కొండయ్య గారు 'గాంధీపథంి 
పేరున చేసిన సంకలనాన్ని గాంధీ సాహిత్య ప్రచురణాలయం చాలా కాలం (కిందటే 
ము(ద్రించటం జరిగింది. 


ఇట్టి విలువైన పుస్తకాలు ప్రస్తుతం అందుబాటులో లేనందున తిరిగి కొన్ని 
కొన్ని వృత్తాంతాలతో (ప్రస్తుతం పునర్ముద్రణ చేపట్టటం జరిగింది. ఈ పుస్తకాన్ని 
ఉభయ రాష్టాల తెలుగు పాఠకలోకం ఆదరిస్తారని ఆశిస్తున్నాను. 

ఈ పుస్తకం వెలువరించడంలో పూనిక వహించిన మా కార్యదర్శి శ్రీ కోదాటి 
రంగారావు గారికి, స్టటుబోర్లు సభ్యులు ట్రొ॥ వి. సుబ్రహ్మణ్యం గారికి శ్రీ 
ఎన్‌. ఎల్‌. ఎన్‌. బాపిరాజు గారికి అభినందనలు. 

ఇట్లు 


(పి. జనార్థన్‌ రెడ్డి) 


జి.వి. సుబ్బారావు 


ఉపాధ్యక్షులు. 
తెలంగాణ గాంధీ స్మారకనిధి నాగర్‌ కర్నూలు 
జమ్నాలాల్‌ బజాజ్‌ అవార్డు గ్రహీత తేది: 20-09-2021 


నా మాట 


1968 సం॥లో శ్రీ ప్రభాకర్‌జీతో కలిసి నేను శ్రీ ఊట్ల కొండయ్య 
గారిని కలియుటకు వారి ఇంటికి వెళ్ళి పరామర్శించి, కుటుంబ సభ్యులు 
అందరిని పలకరించి వచ్చుట జరిగినది. వీరి ఉభయుల ఆత్మీయ కలయిక 
ప్రత్యక్షంగా చూసి, వారి సంభాషణతో ఆశ్చర్యచకితుడనైనాను. 


మహాత్మాగాంధీజీ ఆశ్రమవాసి శ్రీ ప్రభాకర్‌జీ సేవాగ్రామ్‌లో గాంధీజీ, 
కస్తూరిబాల సాన్నిధ్యంలో ఉంటూ వారి యొక్క అడుగుజాడలలో నడుస్తూ, 
అంతరంగిక వ్యవహారములు పర్యవేక్షిస్తూ సేవలు అందించిన ఏకైక తెలుగు 
వారు. ప్రభాకర్‌జీ ద్వారా మనకు సంక్రమించిన ఈ అమూల్య సంకలిత 
సమాచారాన్ని వారి మి(త్రులు ప్రముఖ కవి, రచయిత, శ్రీ ఊట్ల కొండయ్య 
గారు మనందరికీ అందించుటకు సంకల్పించటం అందుకు తెలంగాణా 
గాంధీ స్మారక నిధి. హై(ద్రాబాద్‌ వారు సహకరించటం సంతోషదాయకం. 


అపారమైన సాహిత్యాన్ని అందించిన ఊట్ల కొండయ్య గారు 
సేవాగ్రాం ఆశ్రమంలో జరిగిన వివిధ సంఘటనలను ప్రభాకర్‌జీ దినచర్య 
(డెరీ) ఆధారంగా చేసుకొని ఒక సంకలనంగా రూపొందించుటకు కృషి 
చేయడంతో సేవా(గాం ఆ(శ్రమం విషయాలు వెలుగులోకి వచ్చాయి. 

గాంధోేయవాదులు సత్వం, అహింస, సత్యా(గహములను 
ఆయుధంగా చేసుకొని భారతదేశ స్వాతంత్రోద్యమంలో చురుకైన పా(త్ర 
పోషించినారు. అట్టి గాంధేయ సిద్దాంతాలు ప్రపంచానికి మార్గ 
దర్శకమైనాయి. ఈ గాంధీపథం సంకలనం ద్వారా మహాత్ముని దినచర్య, 


vi 


(పతివిషయంలో వారి సునిశిత పరిశీలన, సమస్యల పరిష్కారంలో వారు 
వ్యవహరించే తీరు; వివిధ సందర్భాలలో వారు విసిరిన చతురోక్తులు, 
చలోక్తులు మనకు తెలిసివస్తాయి. 

ముఖ్యంగా ఇందులోని వృత్తాంతాలు, పర్యావరణ పరిరక్షణ 
'తుమ్మచెట్టు”, “జనాభా లెక్నలు”, 'తేళ్ళు పాములు”, ఆ(శమ వాసుల దిన 
చర్యలకు గాంధీ గారి సూచనలు మొదలగు 42 చిన్న చిన్న వృత్తాంతాలను 
చిన్న చిన్న కధలుగా పిల్లలకు చెప్పడానికి వీలుగా ఉన్నాయి. దాని వలన ఆ 
నాటి పరిస్థితులు. మహాత్ముడు సమాజానికి అందించిన సందేశము 
' (ప్రజలకు వివరించటం జరుగుతుంది. 

తన దినచర్య (డెరీ) ద్వారా ఎన్నో విషయాలను నిక్షిప్తం దప 
ప్రభాకర్‌జీ గారికి అట్టి విషయాలను వెలుగులోకి తెచ్చి గ్రంథస్థం చేసిన వారి 
మిత్రులు ఊట్ల కొండయ్య గారికి, గాంధీ పథం పేర ఒక చక్కని పుస్తక 
రూపంలోకి తీసుకువస్తున్న తెలంగాణ గాంధీ స్మారక నిధి హైదరాబాద్‌ వారి 
కృషిని పాఠకులు స్వాగతిస్తూ, ఆశీర్వదిస్తారని ఆశిస్తున్నాను. 


భవదీయుడు 


(జి. వి.సుబ్బారావు) 
ఉపాధ్యక్షులు 


Vil 


ప్రా॥ వి. సుబ్రహ్మణ్యం 

రిటైర్డ్‌ ప్రొఫెసర్‌, తెలుగు విశ్వవిద్యాలయం, హూదరాబార్‌ 
కార్యదర్శి, అంత్యోదయ మండలి. /09/2021 
తెలంగాణ గాంధీ స్మారకనిధి, హైదరాబాద్‌. 


ఆత్మీయవాక్యం 
నిరాడంబర జీవనం, ఉన్నతోన్నతమైన ఆలోచనలు” (సింపుల్‌ లివింగ్‌ అండ్‌ 
హై థింకింగ్‌) అందుకు అక్షరాలా నిదర్శనం మన మహాత్మాగాంధిజీ. గాంధీజీ జీవన 
సరళి ఆదర్శప్రాయమైనది. ఆమోదయోగ్యమైనది. ఆచరణీయమైనది. అప్పుడే 
మానవుని సుఖసంతోషాలకు, శాంతి సామరస్యాలకు, (ప్రశాంతజీవనానికి 
ఆలవాలమవుతుంది. 


పూజ్యులు కీ! శే॥॥ప్రభాకర్‌జీ తో 1970 జూన్‌లో శివరాంపల్లిలో జరిగిన 
సర్వోదయ సమ్మేళనంలో గౌ.సి.వి. చారి గారితో పాటు పరిచయమేర్చడింది. ఆయన 
వాత్సల్యం అనిర్వచనీయం. వారు డ్రైమాస్పదులు. శాంతికాముకులు. అచ్చం గాంధీజీ 
వేషధారణం, అభిభాషణం ఆచరణయోగ్యంగా భావించాను. ఆ మార్గాన్నే 
అనుసరించడం [శేయోదాయకం. 

సేవా(గ్రాంలో గాంధీజీ ప్రత్యక్షపర్యవేక్షణలో, 'గాంధీపథంిలో పయనిస్తూ, 
సర్వులకూ, అభిమానపాక్రుడై దినచర్యలను రికార్డు చేయడం కత్తిమీద 
సాములాంటిది. అటువంటి కార్యక్రమనిర్వహణ ఆయనకే చెల్లింది. వారు మన తెలుగు 
వారు కావడం మనందరికీ గర్వకారణం. ప్రభాకర్‌జీ నుండి ఈ విషయాలన్నీ సేకరించి 
గ్రంథస్థం చేసిన కీ॥ శే॥ ఊట్ల కొండయ్య గారు ధన్యజీవులు. 

అమూల్యమైన సంపదను అందిపుచ్చుకుని గ్రంథరూపంలో వెలువరించి, 
తిరిగి పునర్ముద్రణరూపంలో అందిస్తున్న తెలంగాణ గాంధీ స్మారకనిధి అధ్యక్షులు గౌ॥ 
జనార్థన్‌ రెడ్డి గారు, కార్యదర్శి, శ్రీ కోదాటి రంగారావు గారి అవిరళక్ళషి మిక్కిలి 
ప్రశంసనీయం. బహుధా అభినందనీయం. వారికి నాకై మోడ్సులు. 


విద్యావేత్తలు, తెలుగు ప్రజానీకం ఈ (గ్రంథాన్ని ఆదరించి, ఆశీర్వచిస్తారని నా ఆశంస. 


ఇట్లు 
07/09/2021 (వి. సుబ్రహ్మణ్యం) 
మొబైల్‌: 9985117762 


vill 


ఎమ్‌. సూర్యానాయక్‌ 

మాజీ చైర్మన్‌ - ట్రఫెడ్‌ హైదరాబాద్‌ 
ఎఐసిసి మెంబర్‌ 25/9/2021 
ట్రస్టీ : గాంధీ భవన్‌ ట్రస్ట్‌ 

మెంబర్‌: తెలంగాణ గాంధీ స్మారకనిధి, 

హైదరాబాద్‌. 


సందేశం 

గాంధీపథం (వాత(ప్రతిని ఆసాంతం చదివాను. సేవాగగ్రాం 
ఆ(శ్రమంలో (ప్రతిదినము జరిగిన సంఘటనలు, సన్నివేశాలు -వీటన్నింటిని 
గ్రంథస్థం చెసిన పూజ్యులు స్వ॥శ్రీ॥ ప్రభాకర్‌ జీ గారి జెన్నత్వం - అన్నింటిని 
సంకలనం చేసి గాంధీ సాహిత్య ప్రచురణాలయం ద్వారా ఆంధ్ర 
పాఠకలోకానికి అందించిన పూజ్యులు స్వ॥శ్రీ॥। ఊట్లకొండయ్య గారికి 
జోహార్లు. ఈ వృత్తాంతాలు చదువుతుంటే సేవాగ్రాంలో మహాత్ముని చెంత 
ఉన్న అనుభూతి కలుగుతున్నది. ఇంతటి విలువైన సమాచారం అందించిన 
తెలంగాణ గాంధీ స్మారకనిధి వారికి హృదయపూర్వక అభినందనలు. 


ఇట్లు 
(ఎమ్‌. సూర్యానాయక్‌) 


ఎన్‌. ఎల్‌. ఎన్‌. బాపిరాజు 


మెంబర్‌ - ట్రెజరర్‌ హైదరాబాద్‌ 
తెలంగాణ గాంధీ స్మారకనిధి 26/9/2021 
హైదరాబాద్‌. 

సందేశం 


స్వ॥శ్రీ ప్రభాకర్‌జీ డైరీ ఆధారంగా స్వ॥శ్రీ॥ ఊట్ల కొండయ్య గారు 
గ్రంథస్థం చేసిన గాంధీపథం - సేవా(గాం ఆ(శమంలో మహాత్ముని 
సమక్షంలో జరిగిన వృత్తాంతాలు. రకరకాల సమస్యలకు, వివిధ ఘట్టాలలో 
మహాత్ముడు ఆ(శ్రమవాసులకు తద్వారా జనబాహుళ్యానికి ఇచ్చిన సలహాలు - 
పరిషారాలు - జీవితంలో నేర్చుకోవలసినవి ఎన్నో విషయాలు - చాలా 
కాలం తర్వాత పాఠకులకు ఈ (గ్రంథాన్ని అందించిన తెలంగాణ గాంధీ 
స్మారకనిధి వారికి అభినందనలు. 


ఇట్లు 
(ఎన్‌.ఎల్‌.ఎన్‌. బాపిరాజు) 


సంపాదకీయం 


నిరంతర స్ఫూర్తికి కరదీపిక 

“గాంధీజీ తన ఉపన్యాసాల ద్వారాను, పత్రికా ప్రకటనల ద్వారానూ, 
విలేఖరులతో జరిపిన ప్రసంగాల ద్వారాను నవజీవన, యంగ్‌ఇండియా, హరిజన్‌ 
పత్రికల ద్వారాను, గ్రంథాల ద్వారాను సర్వజన విదితంగా (ప్రచురించిన, లేక 
ప్రస్స్ఫుటించేసిన తత్వాన్ని od, ఏవరంnి, వ్యాఖ్యానం చేసి భారతీయ తత్త 
జ్ఞానంతో సమన్వయం చేసి ఎందరెందరో తత్వవేత్తలు, చరిత్రకారులు, 
విద్వాంసులు, జ్ఞాననిధులు కృతకృత్యులైనారు. వారు గాంధీజీ నుండి నూత 
నాంశాలు బహిర్గతం చేయలేదు. ఆ పని చేసే భాగ్యం (ప్రభాకర్‌జీ కే దక్కింది. ఢిల్లీ 
డెయిరీల వంటి డెయిరీలు వెలువడ్డాయి కాని, సబర్మతి, సేవా(గాం డెయిరీలు- 
గాంధీజీ వున్నంత కాలం ప్రతిదినం ఎలా గడిచింది, ఎవరెవరితో ఏమేమీ 
మాట్లాడిదీ వగైరా వివరాలతో వెలువరించి వుంటే మానవలోక భావన ఇంకా 
ఎంతో సుసంపన్నమై వుండేది. ప్రభాకర్‌జీ డెయిరీలు ఒక దశాబ్ది కాలం పాటు ఈ 
లోపాన్ని తీర్చి ముకు గాంధేయతత్వం యొక్క నిత్యనూతన తత్వాన్ని చూపినాయి” 
- అని చాలా స్పష్టంగా ఊట్ల కొండయ్య తను రచించిన గాంధీ పథం” 1964లో 
ముద్రణ అయినపుడు ముందుమాటలో రాశారు. 

ఈ విషయాన్ని జా(గత్తగా పరిశీలిస్తే ఊట్లకొండయ్య సాధికారత 
మాత్రమే కాక, గాంధేయ వాదంపై ఉన్న మక్కువ కూడా బోధపడుతుంది. 
అంతటి విలువైన (ప్రభాకర్‌జీ డైరీ ఆధారంగా గాంధీజీ జీవన వృత్తాంతాలను 
ఆయన సేకరించి 'గాంధీపథం'” వెలువరిస్తూ మరో మాట కూడా అంటారు - 
“ఇవి అనువాదాలు కావు. డెయిరీలలోని అంశాలను ఆధారం చేసుకుని సంగతి, 
సందర్భాలు (ప్రభాకర్‌జీ నడిగి తెలుసుకుని, నేర్చినంతవరకు వ్రాసినవి. అయితే 
వీటిలో గాంధీజీ లేఖాంశాలు, భాషణలు మాత్రం యథాతథంగా అనువాదాలే”! 
ఈ మాటలద్వారా ప్రస్తుత రచన తీరునూ, తన పరిశోధనా దృష్టిని సులువుగా 
అర్థం చేసుకోవచ్చును. 

'గాంధీపథం” 1962లో పరిశోధన (ప్రారంభించి 1964లో గాంధీ పథం” 
(పథమ ముద్రణ వెలువడింది. 1982 డిసెంబరులో మూడవ ముద్రణకు 
వివరమైన పీఠిక రాస్తూ ఇలా అంటారు రచయిత - “అప్పటి సంగతి 
సందర్భాలను బట్టి ఈ వృత్తాంతాలు రూపొందినాయి. వానిలో ప్రసక్తి వచ్చిన 


9] 


అప్పటి వ్యక్తులకూ, సంఘటనలకు సంబంధించిన కొన్ని మార్పులు జరిగిన మాట 
వాస్తవం. అయినా వానిని సవరించడానికి పూనుకోలేదు. సవరిస్తే దాని 
కథనసరళి చెదిరిపోతుందేమోననే సంశయం చేతనే ఆ పని చెయ్యలేదు”. ఈ 
చారిత్రక రచనకుండే పరిమితిని కూడా వివరించారు ఊట్ల వారు. ఈ (గ్రంథాన్ని 
ఊట్ల వారు తమ గురువు కాటూరి వేంకటేశ్వరరావుకు అంకితమిచ్చారు. 


ఈ (గంథం మూడవ ముద్రణలో కొందరు మహానుభావుల అభిప్రాయాలు కూడా 
చాలా ముఖ్యమైనవి. వాటిలోని కీలక వాక్యాలను ఇక్కడ ఉటంకిస్తున్నాం - 

... నిత్య జీవితములో తను ఎదుర్చ్మొను ఒడుదుడుకులను ఎట్లు సమన్వయం 
చేసికొని జీవితమును (ప్రగతి పథములో మలుచుకొని, పురుషుడు పురుషోత్తము 
డు కాగలరో ఆ బాటలను ఈ (గంథము బహిర్గతము చేయుచున్నది. 

_ సర్వోదయ నాయకులు డా. వెంపటి సూర్యనారాయణ. 

aa ఎంత సులభశైలియో అంత దుర్హభమైన విశేషాంశాలతో కూడుకొని వుందీ 

గ్రంథం ....ఈ పుస్తకం ఎవరి ఇంట్లో వుంటే ఆ యింట్లో మహాత్ముడుండి 
మార్గదర్శి అవుతాడు.... 

- మహాకవి దాశరథి కృష్ణమాచార్యులు 

...ఇవన్నిటా కనిపించే నిరాడంబరత, నిజాయితీ మనలను దిగ్భాంతులను 
చేస్తాయి.... 

- కవి సంపాదకులు విద్వాన్‌ విశ్వం 

...ఈ లౌకిక ప్రపంచం మీద మమత గత్రెంచుకుని మనస్సు మరో ప్రపంచం వైపు 

విహరించకపోదు... తమను గురించి మహాగ్రద్ధ, (ప్రపంచాన్ని గురించి 

జెదాసీన్యం నానాటికి పెరిగిపోతూ పరిస్థితుల (ప్రభావానికి తట్టుకోలేక 

సతమతమవుదున్న నేటి సమాజంలోని ప్రతి వ్యక్తి తన ఆలోచనలకు క్రొత్తగా 
పాతమలుపు ఇవ్వడానికి ప్రోత్సహించు రచన. 

- ఆంధ్ర జనతి దినపత్రిక 

...పారకుని హృదయకుహరంలో గాంధీజీ ఇవి (ఈ దృష్టాంతాలు) (ప్రతిష్టింప 
చేస్తాయి. ఆయన తపస్సును ఇవి ప్రతిఫలింప చేస్తాయి. 


- “ఆంధ్ర జ్యోతి” దినపత్రిక 

...ఇది ఎప్పుడును దగ్గర వుంచుకుని (ప్రతిదినము పారాయణము చేయదగిన 
ఉత్తమ రచనగా నాకు తోచినది... 
- తెలంగాణ వైతాళికులు మాడపాటి హనుమంతరావు 


. గాంధీ గారి ఆశమవాస జీవిత రహస్యములు అంతరంగికులకు తప్ప 
ఇతరులకు అంతగా తెలియవు....వాటిని ఉగ్గడించి, లోకమునకు గొప్ప 
యుపకారము చేసినవారైతిరి. 

- మహా పండితులు పింగళి లక్ష్మీకాంతం కవి 


... గాంధీ గారిని ఆయన ఆధిక్యతను ఎన్నో కోణాల నుంచి చూపింది. నేనెంతో 
సంతోషించాను. నేర్చుకున్నాను.... 
- రచయిత గుడిపాటి వెంకటచలం 

ఇటువంటి ఏకైక తెలుగు ఉత్తమ (గంథం ఇతర భాషలలోకి 
అనువదింపకపోవడం బాధాకరం! (ప్రభాకర్‌జీ జీవిత చరిత్ర (ప్రచురించాలనే 
తలంపు ఉన్నట్టు మూడవ ముద్రణలో శ్రీ కోదాటి నారాయణరావు (1982లో) 
(ప్రకటించారు. ఆ ఆలోచన సాకారం కాలేదు గానీ, గాంధీపథంి రెండు 
భాగాలుగా 124, 132 పుటలతో (గంథరూపంలో వెలువడింది. సుమారు 
నాలుగు దశాబ్దాల తర్వాత దీని పునర్ముద్రణకు తెలంగాణ గాంధీ స్మారకనిధి 
పూనుకోవడమే కాక ఈ 130 దృష్టాంతాలను మూడు భాగాలుగా వెలువ 
రించాలనుకోవడం ముదావహం, అభినందనీయం! చిన్న పుస్తకంగా అందు 
బాటులోకి రావడం వల్ల చదువు కోవడానికి సులువుగా ఉంటుంది. (ప్రస్తుత 
కార్యదర్శి, మిత్రులు కోదాటి రంగారావు అభినందనీయులు. ఇక ఈ తొలి 
సంపుటంలో” సుమారు రెండు మైళ్ళు, 'డబ్బెక్కడవుంది” - అనే వృత్సాంతాలను 
రచయిత గురువుగా భావించే కాటూరి వేంకటేశ్వరరావు చెప్పారని ఊట్ల 
కొండయ్య గారు నమోదుచేశారు. మూడవ (ప్రచురణ కాలానికి (ప్రభాకర్‌జీ కను 
మూశారు. పిమ్మట, 1998 మార్చి 20న ఊట్ల కొండయ్య కూడా గతించారు. 

ఎప్పుడూ ఉదయించడమే గానీ 

ఎన్నడూ అస్తమించడం యెరుగని 

సర్వోదయ ప్రభాకరుడు 

జనావళికి సన్మార్గదర్శకుడు...” అని (ప్రభాకర్‌జీ గురించి కవితాత్మకంగా 
శాఘించారు మహాకవి దాశరథి కృష్ణమాచార్యులు! (ప్రభాకర్‌జీతో పాతిక 
సంవత్సరాలు కలిసి పనిచేసిన పెద్దలు శ్రీ సి.వి చారి చెప్పిన మాట వారి వ్యక్తిత్వ 
చిత్రణకు దరణం - “...ఆయన వ్యక్తి కాదు, ఒక సంస్థ. నిరంతర 
కార్యదీక్షాతత్సరుడు. ప్రజాసేవా పరాయణుడు, సర్వసంగ పరిత్యాగి. అసలైన 
సిసలైన గాంధేయవాది. స్నేహశీలి. అనాసక్త యోగి. అపరిమితమైన ఆప్యాయత, 
అమోఘమైన సహనశక్తి, అవ్యాజమైన అనురాగం, పైమ, కారుణ్యం ఆయనలో 
మూర్తీభవించి ఉండేవి. కార్యకర్తలలో ఆయన కార్యకర్త. నాయకులలో 
నాయకుడు, మాకందరికీ మార్గదర్శి, హితుడు.” అవిభక్త ఆంధ్రప్రదేశ్‌లోని 
గాంధేయ నిర్మాణ సంస్థలో మద్యనిషెధ నుండలి, కుష్టు నివారణ సేవాసంస్థ, 
హరిజన సేవాసంఘం, కసూరిబా సేవాసమితి, ఇలాంటి వాటికి (ప్రభాకర్‌జీ 
అందించిన సేవలు విశేషమైనవి. అంతేకాదు 1951 ఏప్రిల్‌ 19న గాజుల 
(భూదాన్‌) పోచంపల్లిలో వినోబా (ప్రారంభించిన ఉద్యమానికి ఆనాటి ఆంధ్ర 
ప్రదేశ్‌కు సంబంధించి నిర్వాహకుడు ప్రభాకర్‌జీనే! అమీర్‌పేటలో ప్రకృతి 
చికిత్సాలయం, గాంధీ (ప్రకృతి కళాశాల, శివరాంపల్లిలో గామీణ చికితాలయం 
ఏర్పాటుకు ప్రభాకర్‌ జీ చేసిన సేవలు గణనీయమైనవి. 1977 నవంబరు 19న 
సంభవించిన దివిసీమ తుఫాను వినాశనం తర్వాత ప్రభాకర్‌జీ చేపట్టిన 
కార్యక్రమాలు మహాగొప్పమవి!. 

అనంతపురానికి సమీప (గ్రామం పోతురాయి (కేశవపురం)లో జోసెఫ్‌ 
జన్మించారు. తం(డ్రి చిదంబరప్ప గతించడంతో, తల్లి సుబ్బమ్మ అనంతపురం 
ప్రభుత్వ ఆసుపత్రిలో ఆయాగా పనిచేస్తూ బిడ్డను పెంచింది. అల్లరి వాడుగా 
పెరుగాంచీన. జోసెప్‌ ఫుట్బాల్‌, హాకీ, బ్యాట్‌మింటన్‌ క్రీడల్లో ప్రావీణ్యం 
పొందారు. సంగీత విద్వాంసులు సంధ్యావందనం శ్రీనివాసరావు, ప్రముఖ కవి 
సంపత్‌ రాఘవాచార్యులు. జర్నలిస్టు, రచయిత గుత్తిరామకృష్ణ వీరి సహాధ్యాయులు. 
రెండో ఫారమ్‌ చదువుకున్నప్పుడు నాన్‌డిటైల్‌ పుస్తకంలో బుద్దుని గురించి చదివి 
(ప్రభావితుడయ్యారు. ఎ స్ఫెల్సిసి పరీక్షలు అయ్యాక అనంతపురం వదలాలని 
నిర్ణయించుకున్నారు. అప్పటికి పౌరాణిక నాటకాలలో నటించడం, 
ఆంజనేయుడిగా మెప్పించడం మొదలయ్యింది. 

ఎవ్వరికీ చెప్పకుండా కాలినడకన రైలుదారి వెంట నడిచి మద్రాసు 
చేరారు. పిమ్మట బిట్రగుంట చేరారు. అలా సాగుతున్నపుడు అడవిలో ఒక 
సాధువు కనిపించి, తన అన్నం ఇచ్చి మూడున్నర అణాలు కూడా ఇచ్చారు. టికెట్‌ 
లేకుండా బెజవాడవెళ్ళీ, అక్కడ కూడా కాలినడకన బందరు చేరుకున్నారు. 
అప్పటీకి అతని బాల్యమిత్రుడు గుత్తి రామకృష్ణ బందరు జాతీయ కళాశాలలో 
చదువుతున్నారు. అది 1936 సం. ఆనాడు ఆ కళాశాలలో అడివి బాపిరాజు 
ప్రిన్సిపల్‌గా, కాటూరి వెంకటేశ్వరరావు వైస్‌ |ప్రిన్సిపల్‌గా పనిచేస్తున్నారు. 
ఆం(ధదేశంలో మొదటి బేసిక్‌ విద్యాశిక్షణా కేంద్రం బందరు జాతీయ కళాశాలలో 
మొదలైంది. (ప్రభాకర్‌జీని బేసిక్‌ శిక్షణ విభాగానికి పంపారు. ఆ కళాశాల 
విద్యార్థుల మీద అడివి బాపిరాజు, కాటూరి వెంకటేశ్వర రావు, ముటూరి 
కృష్ణారావు వంటి వారి (ప్రభావం మెండుగా ఉండేది. “హరిజన్‌’ పత్రికలో వ్యాసాలు 
చదివి (ప్రభాకర్‌జీ విప్లవమార్గం నుండి అహింసా మార్గానికి మారారు. సేవాగ్రాం 
కేందీయ బేసిక్‌ విద్యాసంఘం అధ్యక్షుడు శ్రీ ఆర్యనాయకం, కార్యదర్శి ఆశాదేవి 
జాతీయ కళాశాల సందర్శించినపుడు ప్రభాకర్‌జీ చురుకుదనం (గ్రహించి 
సేవా(గ్రాం తీసుకువెళ్ళారు. 

1939లో (ప్రభాకర్‌జీ పదినెలలు శిక్షణలో చేరారు. తాను చేసిన 
తప్పులన్ని కాగితంపై రాసి, తన పశ్చాత్తాపాన్ని ప్రకటిస్తూ సంకల్పం తెలుపుతూ 
గాంధీజీకి ఉత్తరం రాశారు (ప్రభాకర్‌జీ. చాలా మంది నిరుత్సాహపరచినా, 
గాంధీజీ ఆదరించారు. గాంధీజీకి తైలమర్దన, ఉదయం, సాయంకాలాలలో 
ఆ(శమంలో ప్రార్థనలు నిర్వహించడం, ఆశ్రమానికి వచ్చే పెద్దలకు గాంధీజీ 
ఇంటర్వూలు ఏర్పాటు చేయడం, ఆస్పత్రిలో పనిచేయడం - ఇవి ప్రభాకర్‌జీ 
పనులు. క్రమంగా అందరికి అభిమానపాత్రుడయ్యారు. పొట్టీ శ్రీరాములు 
ఆమరణ నిరాహారదీక్షకు కూర్చున్నప్పుడు అప్పటి (ైసిడెన్సీ ముఖ్యమంత్రి శ్రీ సి. 
రాజగోపాలచారి ఉత్తరం అందుకున్న ప్రధాని నెహ్రూ పూర్తి వివరాలు 
తెలుసుకోవడానికి (ప్రభాకర్‌జీని పురమాయించారు. సేవాగ్రాంలో జరిగే 
వివాహాలలో ఒకరు విధిగా హరిజనులై ఉండాలి. అలాంటి వివాహాలకు 
పౌరోహిత్యం వహించే బాధ్యతను (ప్రభాకర్‌జీకి అప్పచెప్పారు గాంధీజీ. 
మహాత్ముడు కనుమూసిన తర్వాత (ప్రభాకర్‌జీ వినోబాతో కలిసి పనిచేశారు. స్వల్ప 
అనారోగ్యంతో 1979 జూన్‌ 18న ప్రభాకర్‌జీ కనుమూశారు. 

గాంధీజీతో సన్నిహితంగా మెలిగిన తెలుగువారు సంఖ్యాపరంగా తక్కువ. 

గాంధేయవాదం నరనరాన జీర్ణించుకున్న (ప్రభాకర్‌జీ పదహారణాల గాంధీజీ 
అనుయాయి. కనుక వారు గమనించిన గాంధీజీ జీవన వృత్తాంతాలు చాలా 
విలువైనవి! ఈ విషయాలన్నీ పరిశోధించి, చక్కని కథనంతో మనకందించిన ఊట్ల 
కొండయ్య జాతీయకళాశాలలో (ప్రభాకర్‌జీకి స్నేహితుడు. 1918 ఏప్రిల్‌ 9న 
చీరాలతో కలసిపోయిన పేరాలలో మహాలక్ష్మీ, గణపతి దంపతులకు కొండయ్య 
జన్మించారు. చీరాల మునిసిపల్‌ హైస్మూలు, విజయనగరం మహారాజా సంస్కృత 
కళాశాల, నిడు[బోలు రైతాంగ విద్యాలయం, ఆం(ధథ జాతీయ కళాశాల, 
మచిలీపట్నం, కృష్ణాపత్రిక కార్యాలయంలో ఊట్ల వారి విద్యాభ్యాసం గడిచింది. 
ఫలితంగా ఎంతోమంది మహనీయుల (ప్రభావం, కొండయ్య మీద పడింది. వీరి 
మిద ముట్నూరి కృష్ణారావు, అడివి బాపిరాజు, కాటూరి వేంకటేశ్వరరావు (ప్రభావం 
విశేషంగా ఉంది. 'వానవచ్చె-వరదవచ్చె,’ ry cre 'ప్రకృతి-పురుషుదు, 
'మృత్యుమాతి, “యుగయుగమ్ముల భారతీయుడను నేను”, “ప్రతిబింబాలు” 
మొదలైనవి ఊట్ల కొండయ్య రచనలు. 1956లో హైదరాబాదు వచ్చి 'నేతి 
పత్రికలో పనిచేసి రెండేళ్ళ తర్వాత హైదరాబాదు ఆకాశవాణి కేంద్రంలో (సిఫ్ట్‌ 
రైటరుగా చేరారు. గ్రామీణ కార్యక్రమాల్లో త్రిపురనేని గోపీచంద్‌ నేతృత్వంలో 
పనిచేశారు. ప్రతిదినం ఆకాశవాణి గ్రామస్తుల కార్యక్రమానికి రచన చేసేవారు. 
అలాగే 'జగత్మారువు’ వంటి నాటకాలూ “ప్రమద్వరి వంటి నాటికలు ఆకాశవాణి 
కోసం ఎన్నో రాశారు. కొండయ్య కూడా కర్మయోగి, బుషితుల్యులు. కనుకనే 
ప్రభాకర్‌జీ డైరీల నుంచి విలువైన విషయాలను 'గాంధీపథంిగా అనితర 
సాధ్యంగా అందించారు. 


ఇపుడు మన మధ్య గాంథధీమహాత్ముడుగానీ, డైరీలు రాసిన ప్రభాకర్‌జీ 
గానీ, ఆ డైరీలు ఆధారంగా 'గాంధీపథంి” ఏమిటో మనకు హాయిగా, అలవోకగా, 
అర్థగాంభీర్యంతో తెలిపిన ఊట్ల కొండయ్య గానీ - ఇప్పుడు లేరు. వారు 
అమరులు, అయితే, ఊట్లవారి కృషి ఫలితంగా విలువైన సాహిత్యమంతా స్ఫూర్తిని 
ఇవ్వడానికి సిద్ధంగా వుంది! 

కల్లకపటం, డంబం, ఆడంబరం, లాలసత, అవకాశవాదం, అవినీతి 
పెచ్చు పెరిగిన ఈనాటి సమాజానికి గాంధీజీ నిరంతర స్ఫూర్తి ! దానికి “ప్రభాకర్‌జీ 
దర్శించిన గాంధీపథం” సరళమైన కరదీపిక! 


సెప్టెంబరు, 2021 - డా. నాగసూరి వేణుగోపాల్‌ 
హైదరాబాదు మొబైల్‌: 9440732392 


(గంథ వృత్తాంతం 


1962లో ఒకనాడు ప్రభాకర్‌జీతో మాట్లాడుతూ కూర్చున్నాను. 
ప్రసంగవశాత్తు గాంధీజీ జీవిత వృత్తాంతాలు నాలుగాయన చెప్పారు. 

“ఇలాంటివి ఇంకా వున్నాయా?” అని అడిగాను. “ఓ, వందలు, 
మీకు వినే ఓపిక ఉండాలేగాని,” అన్నారాయన. 

“వ్రాసి పెట్టుకొన్నారా?” 

“నా డెయిరీలలో మీకు కావలసినన్ని దొరుకుతాయి” 

నాకొక యోచన కలిగింది. ఇవి గాంధీజీని గురించిన క్రొత్త 
వృత్తాంతాలు. 

ఆ కాలంలో గురుదేవులు శ్రీ కాటూరి వేంకటేశ్వర రావు గారు 
హైదరాబాదు విచ్చేసియున్నారు. ఈ నాలుగు వృత్తాంతాలు వారికి చెప్పాను. 
వారు, వికసించిన వదనంతో, కాంతినిండిన కన్నులతో నా ముఖం 
తేరిపారజూచారు. 

“ఇవి అన్నీ సేకరించి (వబాయాలనుకొంటున్నాను” అన్నాను. 

“అవశ్యం” అంటూ వారాజ్ఞాపించారు. 

ఇక నేను, (ప్రభాకర్‌జీకి ఊపిరి సలపనీయలేదు. ఆయన నీడవలె 
వెంట పడ్డాను. ఈ వృత్తాంతాలు బైటపడ్డాయి. 

కొన్ని (వ్రాసి కాటూరి గురుదేవులకు చూపించాను. వారప్పుడు మరల 
హైదరాబాదు వచ్చి కేన్సర్‌ వ్యాధికి చికిత్స పొందుతూ వున్నారు. ఆ స్థితిలో 
అవి సరిచూచి మరునాడు తిరిగి ఇచ్చారు. మరల ఎప్పుడు ట్రాసిన 
వృత్తాంతాలప్పుడు వారికి చూపడం, ఎప్పటికప్పుడు వారవి చూచి ఇవ్వడం - 
అలా మొదటి అరవై వృత్తాంతాలు నడిచాయి. వారు విజయవాడ వెళ్తూ కొన్ని 
వృత్తాంతాలు పట్టుకువెళ్లారు. 

ఆ తర్వాత - వారం, పదిరోజులలో నను కొంటాను - ఆంధ్ర ప్రభ 
ఆదివారం సంచికలో “గాంధీ పథం” (ప్రచురణ ప్రారంభమైంది. 

మరికొన్ని వృత్తాంతాలు ఆంధ్రప్రభకు పంపవలసిందిగా ఆజ్ఞాపిస్తూ 
గురుదేవులు విజయవాడ నుండి వ్రాశారు. మృత్యుదేవత, వారి కోసం వచ్చి 
కూర్చున్న రోజులవి. తక్కిన వృత్తాంతాలు కూడా వారు మరల హైదరాబాద్‌ 
వచ్చినప్పుడు చూపుదామనుకున్నాను. ఆ భాగ్యా నికి నేను నోచుకోలేదు. మరల 
వారిటురాలేదు. 

ఈ వృత్తాంతాలన్నీ ఆంధ్రప్రభలో వచ్చినవే. కొన్ని ఆకాశవాణి, 
హైదరాబాద్‌ కేం[ద్రం నుండి (ప్రసారమైనాయి. 

ఈ (గంథంలోని “సుమారు రెండు మైళ్లు” “డబ్బెకడ ఉంది?” అనే 6,7 | 
వృత్తాంతాలను గురుదేవులు, కాటూరి వేంకటేశ్వరరావు గారుచెప్పారు. వీరు 
మహనీయులు కనుక శంకించవలసిన పని లేదు. 


ప్రభాకర్ణీ డెయిరీలు తరుగని బంగారు గనులు. అందులో నాకు 
చేతనైనంత సువర్ణం ఆయన సహాయంతో వెలికితీసి ఈ రూపమిచ్చాను. ఇవి 
అనువాదాలుకావు. డెయిరీలలోని అంశాలను ఆధారం చేసుకొని సంగతి 
సందర్భాలు (ప్రభాకర్‌జీ నడిగి తెలుసుకొని, నేర్చినంతమట్టుకు (వ్రాసినవి. 
అయితే వీనిలో గాంధీజీ లేఖాంశాలూ, భాషణలు మాత్రం యథాతధంగా 
అనువాదాలే. 

వీనిని తీర్చిదిద్దడానికి నా శక్తి కొలది ప్రయత్నించాను. ఇంత కంటే 
బాగా ప్రాయవచ్చునేమోయని ఒక్కొకృప్పుడనిపిస్తుంది. ఒక్కనారి తిరుగవ్రాస్తే 
బాగుంటుందేమోననే ఆశ కూడా కలుగుతుంది. కాని, ఆ పని సాధ్యంగా 
కనిపించలేదు. 

దీనిని హిందీలోనూ, ఇంగ్లీషులోనూ వెలువరించాలని 1966 లో 
ప్రథమ ముద్రణ సమయంలోనే ఆశించినా, ఈ ముద్రణ నాటికి కూడా 
అందుకింకా తరుణం ఆసన్నం కానట్ల్టుతోస్తుంది. 

తెలుగువారు ఈ పుస్తకంపట్ల చూపిన ఆదరాభిమానాలకు కృతజ్ఞత 
తెలుపుకొంటున్నాను. 


హైదరాబాద్‌ 


ఊట్ల కొండయ్య 
15-4-1970 

గాంధీ పథం 


సంసారం కోసం 

సేవా(గాం ఆశ్రమంలో -దినవెచ్చం వంటీ నిత్యకృత్యాలు మొదలు 
రొ: గృహనిర్మాణం వంటి విశేష కార్యాల వరకూ-గాందీజీకి ఎరుక 
లేకుండా ఏపనీ జరిగేది కాదు. ఇంటికి శంకుస్థాపన చేసింది మొదలు 
కట్టడం పూర్తయ్యే వరకూ ఆయన సలహాతోనే జరుగుతుండేవి. ఏరోజు 
కారోజు, ఎంత పనైంది తెలుసుకొంటూ ఉండేవారు. ప్రొద్దునా, 
సాయంటత్రమూ షికారువెళ్లి తిరిగి వచ్చేటప్పుడు ఎంతపని జరిగిందీ, ఎలా 
జరిగిందీ చూచేవారు. 

ఆ(శ్రమంలోని ఆస్పత్రిలో పనిచేసే వారికోసం ఒకసారి ఇళ్లు 
కట్టవలసి వచ్చింది. ఆ(శ్రమ వాసులలోనే ఇంజనీర్లు కూడా ఉన్నారు. వారు 
గాంధీజీతో సంప్రదించి షాను తయారుచేశారు. కట్టుబడి ఆరంభమైంది. 
పని సాగుతూ ఉంది. 

ఇంతలో గాంధీజీ మద్రాసు వెళ్లారు. అక్కడ హింది ప్రచార సభ 
సమావేశాలలో పాల్గొని తిరిగి వచ్చారు. 

అప్పటికి ఏడెనిమిది అడుగుల ఎత్తున గోడలు లేచాయి. కట్టుబడి 
పనిని అజమాయిషి చేస్తున్న ఇంజినీరు, ఒకసారి వచ్చి చూచి పోవలసిందిగా 
గాంధీజీని వేడుకొన్నాడు. 


దద మదే ప ట్ర ప్రభాకర్‌ టీ రర్పింతిప నిల 

ప్రొద్దున షికారు వెళ్లి తిరిగి వచ్చేటప్పుడు గాంధీజీ అటు వచ్చారు. 
ఆస్పత్రి ఆవరణలో ప్రవేశించి, క్రొత్త ఇంటి మెట్లెక్మారు. ఆయన వెంట చాలా 
మంది ఉన్నారుకూడాను. క్రొత్త ఇంటిలో గుమ్మాని కెదురుగా ఒక కుక్క 
పడుకొని పిల్లలకు పాలిస్తూ ఉంది. 

“ఇవి సంసారంతో ఉండే వారి కోసం బాపూజీ” అంటూ ఇంజినీరు 
వివరించాడు. 

గాంధీజీ చేయెత్తి ఆ కుక్కను చూపుతూ “జెను, కన్పిస్తూనే ఉందిగా” 
అన్నారు. 

అందరూ గొల్లున నవ్వారు. 
అస్థి పంజరం 

ఆ(శ్రమంలో ఏ వస్తువు కావలసినా గాంధీజీతో చెప్పి ఆయన 
సరేనంటేనే తెప్పించేవారు. అలాగే ఒకసారి పూనా నుండి మానవ 
అస్థిపంజరం ఒకటి తెప్పించారు. దానిని బీరువాలో పెట్టి ఆస్పత్రిలో 
ఉంచారు. 

క్రొత్త వస్తువేది తెప్పించినా గాంధీజీకి చూపడము ఆ(శ్రమంలో 
ఆచారంగా ఉండేది. ఆనాడు షికారువెళ్లి తిరిగి వచ్చేటప్పుడు గాంధిజీ 
ఆస్పత్రి లోపలికి వచ్చారు. బీరువా తలుపులు తెరచి ఆయనకు అస్థిపంజరం 
చూపించారు. 

గాంధీజీ దానిని ఆపాదమస్తకం పరిశీలనగా చూచారు. “దేహ 
నిర్మాణం ఎలా ఉంటుందో మీకు తెలుసునా?” అని వెంటనున్న వారిని 
ప్రశ్నించారు. సమాధానానికి ఎదురుచూడకుండానే, దేహ నిర్మాణం ఎలా 
ఉంటుందో, ఏ అవయవంలో ఎన్ని ఎముకలుంటాయో, దేహమంతటా ఎన్ని 
ఎముక లుంటాయో చెప్పసాగారు. ఏడెనిమిది నిమిషాల సేపు ఈ (ప్రకారం 
బోధించి, వెంటనే అస్థిపంజరం గడ్డం పట్టుకున్నారు. దానిని బుజ్జగిస్తూ 
“నాయనా, నేను కూడా ఏదో ఒకనాడు నీలాగే జెతానులే” అన్నారు. 

అక్కడ ఉన్న వారంతా నిశ్చేస్టులైపోయారు. 

Pec = శ్ర ప్రభాకర్‌జీ దర్శించిన గాంధీ పథం 
మలేరియాకు మందు 

1942 ఆగష్టు 9వ తేదీన గాంధీజీని, మరికొందరు దేశ 
నాయకులనూ ఆగాఖాన్‌ కోటలో నిర్బంధంలో ఉంచారు. 

గాంధీజీది పిత్త ప్రకృతి. నెత్తురుపోటు వ్యాధి ఉంది. చలి జ్వరం 
కూడా అప్పుడప్పుడు వస్తూ ఉండేది. 

గాంధీజీని ఎప్పుడూ కనిపెట్టుకొని ఉండే డాక్టరు సుశీలా నయ్యర్‌ 
వారితో పాటు నిర్భంధంలోనే ఉంది. డాక్టరు గిల్డరు, డాక్టర్‌ బి.సి. రాయ్‌ 
అవసరమైనప్పుడు బాపూజీని పరీక్షించి, సలహాలివ్వడం కద్దు. 

ఒకనాడు గోడమీది గడియారం చూపిస్తూ “ఏడు గంటలైంది. ఇంకా 
ప్రార్థన గంట కొట్టలేదేమి?” అన్నారు గాంధీజీ. 

ప్రకృనే ఉన్న సుశీలా నయ్యర్‌ గడియారం వైపు చూచింది. అప్పుడు 
పగలు పన్నెండు గంటలైంది. ఆమెకు అర్థమైంది. గాంధీజీ చేయిపట్టుకొని 
చూచింది; చెయ్యి సలసల కాగిపోతున్నది. వెంటనే పకృవేసి ఆయనను 
పడుకోబెట్టింది. 

డాక్టరు గిల్డర్‌ అప్పుడు పూనాలోనే ఉన్నారు. డాక్టర్‌ రాయ్‌ 
కలకతాలో ఉన్నారు. ఆయనకు టెలిఫోన్‌లో వర్తమానం వెళ్లింది. 

ఆ రాకత్రి గడచిపోయింది. తెల్లవారింది. గాంధీజీకి జ్వరం తగ్గింది. 
ఉదయాన్నే లేచి గాంధీజీ ఆగాఖాన్‌ కోట తోటలో పచార్లు చేస్తున్నారు. 
కలకత్తా నుండి విమానంలో వచ్చిన డాక్టరు బి.సి.రాయ్‌ గాంధీజీకి ఎదురుగా 
వచ్చారు. ఆయనను చూడగానే “ఎందుకు వచ్చారు ఇంత (శ్రమపడి? 
ఇదంతా సుశీల చేసిన పని. (ప్రకృతి చికిత్స చేసుకొంటాననీ, మీ మందులు 
తినననీ మీకు తెలుసునుగా?” అన్నారు బాపూజీ. 

“మోహన్‌దాస్‌ కరంచంద్‌ గాంధీజీకి మందివ్వటానికి కాదు న్‌ను 
వచ్చింది” అన్నారు డాక్టర్‌ రాయ్‌. 

“మరి” అన్నారు గాంధీజీ. 

డాక్టర్‌ రాయ్‌ : “నలభై కోట్ల ప్రజల ప్రతినిధికి మందివ్వటానికి 

—శీ ప్రభాకర్‌జీ దర్శించిన గాంధీ పథం 
వచ్చాను” అన్నారు. 

వెంటనే గాంధీజి చెయ్యిచాపి : “ఐతే నీ మందివ్వు” అన్నారు. 

పదేండ్ల తర్వాత ఈ సంగతి బైటపడింది. 

1953 వ సంవత్సరంలో బీహారులోని ఛాండిల్‌ (గ్రామంలో 
వినోబాజీకి మలేరియా జ్వరం వచ్చింది. ఆ జ్వరం ఆయనను పీల్సి పిప్పి 
చేసింది. ఆయనకూడా మందులు తినరు. మందులకు గాని లొంగని 
మలేరియా దాదాపు మూడు నెలల పాటు ఆయనను పీడించింది. 

దేశ నాయకుల సలహాపై డాక్టర్‌ రాయ్‌ ఛాండల్‌ వెళ్లి చూచారు. 
మందు ఉకీనుకోవలసిందని = ఆయన. వినోభాజీని*- కోరారు... వినోజాజ్‌ 
ఒప్పుకోలేదు. అప్పుడు డాక్టర్‌ రాయ్‌ బాపూజీకి తాము మందిచ్చిన కథ 
చెప్పారు. 
వినోబాజీ ఈ కథ విని తమ కార్యదర్శితో “దామోదర్‌, నీవేమంటావ్‌?” 
అన్నారు. 

“అందరి నోటా రాముడే పలుకుతున్నాడు బాబా” దామోదర్‌జీ 
బదులు చెప్పారు. 

వినోబాజీ మందు పుచ్చుకొన్నారు. 


తల్లిదం[డ్రులు 

1941లో జనాభా లెక్కలు తీసుకొంటున్న రోజులు. (గ్రామ పట్వారీ 
ఆగ్రమానికి వచ్చాడు. అందరి పేర్లూ, వివరాలూ (వాసుకొంటున్నాడు. 
ప్రభాకర్‌జీ వంతు వచ్చింది. 

“పేరేమిటి?” అన్నాడు పట్వారీ. (ప్రభాకర్‌జీ చెప్పారు. మిగిలిన 
సమాచారం పట్వారీ అడుగుతున్నాడు. 

“తండ్రి పేరు?” 

“మహాత్మాగాంధి” 

“తల్లి పేరు?” 


—————శ్రి  ప్రభాకర్‌జీ దర్శించిన గాంధీ పథం 

“కసూూరిబాగాంధి” 

ఈ వివరాలు విని పట్వారీ తెల్లబోయాడు. “మిమ్మల్ని 
కన్నతల్లిదం[డ్రుల పెరు చెప్పండి” అన్నాడు. 

“ఆ జీవితం ఐపోయింది. ఇప్పటి జీవితానికి వీరే తల్లిదం[డ్రులు” 
అన్నారు (ప్రభాకర్‌జీ. 

ఇది క్రమంగా వివాదంగా పరిణమించింది. ఇద్దరూ గాంధీజీ 
దగ్గరకు వెళ్ళారు. తగాదా తీర్చవలసిందని పట్వారీ వేడుకున్నాడు. 

“ప్రభాకర్‌, మనలను కన్న తల్లిదం[డ్రుల పేర్లు చెప్పమనడం తప్పు 
కాదు” అంటూ గాంధీజీ (ప్రభాకర్‌జీని సమాధాన పరచటానికి 
(ప్రయత్నించారు. 

(ప్రభాకర్‌జీ ఒప్పుకోలేదు. “అది గడచిపోయిన జీవితం బాపూజీ! 
ఇప్పటి జీవితానికి వారు తల్లిదండ్రులు కానేకారు” అన్నారు. 

గాంధీజీ చిరునవ్వుతో పట్వారీ వైపు చూచారు. “అతడు ఎలా చెప్పితే 
అలా ప్రాసుకో” అని తీర్పు చెప్పారు. 


జనాభా లెక్కలు 

1941లో జనాభా లెక్నల సందర్భంలోనే మరొక విశేషం కూడా 
జరిగింది. పట్వారీ బాపూజీ కుటీరానికి వచ్చాడు. బాపూజీ తాలూకు 
వివరాలు కస్తూరిబా తాలూకు వివరాలూ |(వాసుకొన్నాడు. అకడ ఇంకా 
కొందరున్నారు. వారిలో ఒకామెను గూర్చిన వివరాలు పట్వారి 
(బాసుకొంటున్నాడు. 

“పేరు” అని ప్రశ్నించాడు పట్వారీ. ఆమె చెప్పారు. 

“పెండ్లయిందా?” జనాభా సేకరణ పట్టిక చదువుతూ పట్వారి 
అడిగాడు. 

“లేదు” ఆమె అన్నారు. 

“పిల్లలెందరు” పట్వారీ చదివాడు. 

alia ssh ఓ ట్ర ప్రసా కర్‌ టీ దర్శిరబిన రకాల పటి 

ఈ (ప్రశ్న వినగానే బాపూజీతో సహ అందరు గొల్లున నవ్వారు. ఆమె 
పట్టరాని కోపంతో “నీకు బుద్ధిలేదా?” అన్నారు. 

హూం పట్వారి చిన్నబుచ్చుకొని కళవళ పడ్డాడు. 

బాపూజీ కలుగజేసుకొని, చిరునవ్వుతో ఆమెను శాంతపరుస్తూ ఇలా 
అన్నారు; “పాపం ఆయన చెడుతలంపుతో అలా అనలేదు. ఆ కాగితంలో 
ఉన్న ప్రశ్నలు వరుసగ చదివాడు, అంతే” 

ఈ వివరణ వినగానే మళ్లీ అందరూ గొల్లున నవ్వారు. ఈ మాటు 
ఆమె కూడా నవ్వాపుకోలేక పోయింది. 


సుమారు రెండు మైళ్లు 

కాలాన్ని కొలిచి వాడుకోవడం, సత్యమనే త్రాసులో మాటను తూచి 
పలకడం, గాంధీజీ అలవాటు చేసుకొన్నారు. పొల్లు మాటలు వారిచెంత 
చెల్లవు. ఈ కథ వినండి తెలుస్తుంది: 

ఒకసారి గాంధీజీ హరిజన నిధి కోసం యాత్ర చేశారు. ఆ 
సందర్భంలో ఆయన కృష్ణాజిల్లా పర్యటన చేశారు. ఆ పర్యటనలో కొందరు 
ఆంధ నాయకులు ఆయన వెంట ఉన్నారు. 

(ప్రతి గ్రామంలో ఆగుతూ, ప్రజలను ప్రబోధిస్తూ హరిజన నిధికి 
విరాళాలు సేకరిస్తూ గాంధీజీ సాగిపోతున్నారు. ఒక గ్రామం నుండి మరొక 
గామం వెళ్లేలోగా వారు కారులో వి(శ్రాంతి తీసుకునేవారు. మరొక 
(గామానికి బయలుదేరే ముందు “పై గ్రామం ఎంత దూరాన ఉంది?” అని 
గాంధీజీ ప్రశ్నించారు. “రెండు మైళ్లు” అని వెంటనున్న వారు సమాధానం 
చెప్పారు. కారు రెండు మైళ్లు నడిచిన తర్వాత గాంధీజీ కళ్లు తెరచి చూచారు. 
ఆ గ్రామం రాలేదు సరికదా ఇంకా చాలా దూరాన ఉంది కూడాను. 

ఇలాగే ఒక (గ్రామం నుండి మరొక గామం బయలుదేరేముందు 
“ఎంత దూరం?” అని గాంధీజీ అడగడం, “రెండుమైళ్లో, మూడు మైళ్లో” అని 
బదులు చెప్పడం, రెండు మూడు మైళ్లు దాటినా ఆ గ్రామం రాకపోవడం 

——__శ్రీ ప్రభాకర్‌జీ దర్శించిన గాంధీ పథం 
పలుమార్లు జరిగింది. 

పిమ్మట మరొకసారి గాంధీజీ అడిగారు : “ఈ గ్రామం నుండి పై 
(గామం ఎంతదూరం?” అని. 

“సుమారు రెండు మైళ్లు” అని ఈ మారు కొంచెం తేడాతో జవాబు 
వచ్చింది. 

గాంధీజీ చిరునవ్వు నవ్వుతూ “ఈసారి సుమారెందుకు?” అన్నారు. 

కారులో ఉన్నవారంతా ఒకసారి నవ్వారు. 


డబ్బెక్కడ వుంది? 

కృష్ణాజిల్లా పర్య్వటనలోనే జరిగిన మరొక సంఘటన ఇది: 

ఊరూర (ప్రజలు తండోపతండాలుగా చేరి మహాత్ముని సందేశం 
వింటున్నారు. ఊరూరా గాంధీజీ హరిజన నిధికి విరాళాలు సేకరిస్తున్నారు. 

దివి తాలూకాకు వెళ్లడానికి కృష్ణ దాటాలి. గాంధీజీ ఆంధ 
నాయకులతో పడవ ఎక్కారు. ఏటినడుమ నడుస్తూ ఉండగా “డబ్బెకృడ 
ఉంది?” అని గాంధీజీ అడిగారు. 

“భద్రంగానే ఉంది బాపూజీ” అని ఒకరన్నారు. 

గాంధీజీ నవ్వుతూ “ఏటిలోనా, ఏటిమీదనా?” అన్నారు. 

పడవ నవ్వులతో వూగిపోయింది. 

ఎరు నవ్వులతో నిండిపోయింది. 


సరదారు 
ఆ(శ్రమంలో రకరకాల మనుషులుండేవారు. అదొక పెద్ద ప్రయోగ 
శాలగా ఉండేది. దేశంలో ఉన్న సమస్యలన్నీ అక్కడ పరిష్కారమవుతుండేవి. 
శరీరారోగ్యం సరిగా లేనివారూ, మానసికారోగ్యం లేనివారూ 
ఆధ్యాత్మికంగా అసంతృప్తి పొందినవారూ, జీవితంలో అనేక సమస్యలకు 
లోనయిన వారూ అచ్చటికి వచ్చి, ఒడుదుడుకులు సర్పుకొని 

పోతూవుండేవారు. 

బాపూజీ అందరినీ ఆదరించి, ఆయా జాడ్యాలకు చికిత్స 
నిర్ణయించడమే కాక, వారి వారి సమస్యలకు ఏదో ఒక పరిష్కార మార్గం 
చూపేవారు. అరవిందా(శ్రమం వెళ్లవలసిందిగా కొందరికీ, శాంతినికేతనం 
వెళ్ళండని కొందరికీ, రమణ మహర్షి యొద్దకు వెళ్లవలసిందని కొందరికి 
సలహాచెప్పి పంపుతుండేవారు. 

ఆ(శమంలో ఉండే వారందరినీ గాంధీజీ తం(డ్రివలె చూచేవారు. 
అందుచేతనే ఆ(శ్రమవాసు లాయనను బాపూజీ (నాన్నగారు) అని పిలుస్తారు. 
సర్వసాధారణంగా ఆ(శ్రమాలన్నిటిలో ఉండే గురు శిష్య భావం అకడ లేదు. 

ఆశ్రమంలో అనేక కార్యక్రమాలు గాంధీజీ చేపట్టడానికి 
ముఖ్యకారకుడు సేట్‌ జమన్‌లాల్‌ బజాజ్‌. ఆయనను గూర్చి గాంధీజీ ఇలా 
అంటూ ఉండేవారు: “నా కుమారులు ఐదుగురు. జమన్‌లాల్‌ నా 
పెద్దకుమారుడు” అని. 

జమన్‌లాల్‌ బజాజ్‌ కుమారుడు కమల్‌ నయన్‌ బజాజ్‌. పనిపాటలు 
లేని రకరకాల మనుషులు గాంధీజీ చుట్టు చేరి వెలలేని ఆయన సమయాన్ని 
పాడుచేస్తున్నారని కమల్‌ నయన్‌ చిరాకు పడుతుండేవాడు. 

ఒకనాడు మహదేవ్‌ దేశాయ్‌, ప్యారేలాల్‌, రాజకుమారి అమృతకౌర్‌ 
మొదలైన పరివారమే కాక, ఇంకా కొందరు గాంధీజీ చుట్టూ చేరి ఉన్నారు. 
అదే సమయంలో కమల్‌ నయన్‌ బజాజ్‌ కుటీరం లోపలకు వచ్చాడు. 
గాంధీజీకి నమస్స్మరించి, నవ్వుతూ : 

“బాపూజీ, మీ చలువ వల్ల దేశమంతా ప్రశాంతంగా ఉంది” 
అన్నాడు. 

బాపూజీ చిరునవ్వు నవ్వుతూ, “నీ అభిప్రాయమేమిటో సరిగా చెప్పు” 
అని అడిగారు. 

“దేశంలో ఉన్న పిచ్చివాళ్లందరు ఇక్కడ చేరడం చేత, ఏ గొడవ 
లేకుండా దేశం ప్రశాంతంగా ఉంది” అన్నాడు కమల్‌ నయన్‌ బజాజ్‌. 

గాంధీజీతో పాటు అందరూ నవ్వారు. నవ్వుతూనే గాంధీజీ ఇలా 
అన్నారు : “నిజం, పిచ్చివాళ్ల సరదార్‌ ఇక్కడ ఉండగా వారు మరెక్నడుంటారు?”. 
ఈ మాటవిని మళ్లీ అందరూ విరగబడి నవ్వుకున్నారు. 


పాడైన ఏకు 

నిత్యం ప్రొద్దునా సాయంత్రమూ గాంధీజీ షికారు వెళ్లారు. ఆశ్రమం 
నుండి వార్గా రోడ్డు మీద ఒకటి రెండు మైళ్ళ దూరం వెళ్ళి తిరిగి వస్తారు. 
షికారు సమయంలో చాలమంది ఆయన వెంట ఉంటారు. దారిలో కొందరు 
స్వంత విషయాలను గూర్భ్బి ఆ సమయాన విన్నవించుకొంటారు. 

రోజూ షికారునుండి తిరిగి కుటీరం చేరే ముందు గాంధీజీ ఆస్పక్రికి 
వెళ్ళి రోగులను చూస్తారు. ఇంకా కుటీరాలలో జబ్బుపడి ఉన్న రోగులను 
కూడా చూస్తారు. కొందరు రోగులు తమను చూచి పోవలసిందని కబురు 
చెయ్యడమూ కద్దు...కొందరు రోగులను చూడవలసిందని డాక్టర్లు కోరడమూ 
కద్దు. కొందరిని ఈ రోజు చూస్తానని గాంధీజీయే కబురు పెట్టడమూ కద్దు. 

గాంధీజీ కుటీరం సమీపంలోని ఒక కుటీరంలో శ్రీపర్ఫూరే శాగస్త్రీజీ 
ఉండేవారు. ఆయన మహారాషుడు; కుష్టరోగి, మహాపండితుడు, 
రాజనీతివేత్త, సంఘ సంస్నర్ర కూడాను. రోగులందరిని చూచిన పిమ్మట 
గాంధీజీ ఈయనను పరామర్శ చేసి, తమ కుటీరంలోపలకు వెళ్తారు. ఇదీ 
వారి అలవాటు. 

సామాన్యంగా గాంధీజీ షికారు వెళ్ళేటప్పుడున్నంత గుంపు, ఆయన 
తిరిగి వచ్చి రోగులను చూచేటప్పుడు ఉండదు. ఎవరి కుటీరాలకు వారు 
వెళ్ళీపోగా పది పదిహేను మంది మాత్రం ఉంటారు. 

ఒకనాడు ఈ విధంగా రోగులను చూస్తూ, గాంధీజీ ఒక రోగి కుటీరం 
దగ్గరకు వచ్చారు. ఆ పంచలో ఒక ఏకు పడి ఉంది. దాని మీద, పాదం 
వెయ్యబోతూ, చూచి, చటుక్కున ఆగారు. వంగి దానిని తీయబోతున్నారు. 
అది చూచి ఒక ఆ(శ్రమవాసి ఇలా అన్నాడు : “అది పాడయిపోయిన ఎకు 

బాపూజీ, అందుకే పారవేశారు.” 

గాంధీజీ ఆ ఏకును చేతపట్టుకొని, దానివైపే చూస్తూ “ఇది పనికి 
రానిదా?” అంటూ ఇంకా ఇలా అన్నారు. 

“నూలు పోగు ద్వారా యావద్భారత దేశానికి స్వరాజ్యం 
సంపాదిస్తామని మనం సంకల్పించాము. ఆ సంకల్సానికిది గుర్తు. దీనిని 
నిర్లక్ష్యం చేస్తున్నారంటే మీరేయె సంస్థలలో పనిచేస్తున్నారో వాటి 
అన్నిటిలోనూ, ఇలాగే చేస్తున్నారన్నమాట. (గ్రామాలను సంపన్నములుగా 
చేయడాని కీ యేకును మనం ప్రధాన సంకేతంగా పెట్టుకున్నాము. దీని 
బదులు ఒక కానీ ఇక్కడ పడి ఉంటే తీసుకోకుండా ముందుకు నడుస్తామా? 
డబ్బు మురికిలో పడి ఉన్నా తీసి కొంటామే. ఇది డబ్బుకంటే విలువైనదీ 
పవిత్రమైదిన్నీ, మన సంకల్సానికిది చిహ్నం. దీనిని గౌరవించడం మనమే 
నేర్చుకొనక పోతే ముందుతరం వారి కెలా నేర్చుతాము? తెలిసిందా?” అని 
అడుగుతూ ఆ ఏకును చేతపట్టుకొని కుటీరం లోపలకు వెళ్లారు. 

గాంధీజీ కర్మయోగం ఇంతటి అసిధారావ్రతంగా సాగేది. 


అందమైన కురులు 

రోగులతో ఎప్పుడు మాట్లాడినా గాంధీజీ నవ్వుతూ మాట్లాడుతారు. 
ఎవరికైనా జబ్బు చేస్తే ఆహార విహారాల్లో పొరపాటువల్ల కలిగి వుంటుందని 
ఆయన నమ్మకం. “నిన్న సీసపు తప్పు చేసావు? ఆ... ఏిషయం 
ఆలోచించావా?” అని అడుగుతారు. 

టైఫస్‌ అనే వ్యాధి పేలవల్లా, ఈపి వల్లా వ్యాపిస్తుంది. ఆ(శ్రమంలో 
ఉండే ఒక కేరళ యువతికి యీ వ్యాధి సోకింది. ఆమె జుట్టు చాలా అందంగా 
పిక్కల దాకా (వేలాడుతుండేది. గాంధీజీ ఒకనాడు షికారు వెళ్ళీ తిరిగి వస్తూ 
ఆమె ఉన్న కుటీరం లోపలకు వచ్చారు. 

బాపూజీ ఆజ్ఞ ప్రకారం అంతకుముందే ఆమెను పరీక్ష చేసిన 
ప్రభాకర్‌జీ “ఈమె తల నిండ ఈపీ, పేలూ ఉన్నాయి బాపూజీ” అని 

నివేదించారు. 

“ఇంత అందమైన కురులలోనికి ఇవి ఎలా వచ్చాయబ్బా!” అని 
ఆశ్చర్యపోతూ “దీని అర్థం హాస్టల్‌లో ఇంకా కొందరు పిల్లలకు ఇవి ఉండి 
ఉండాలన్నమాట” అన్నారు బాపూజీ. 

మరొక ఆ(శ్రమవాసి “డి.డి.టి. పూస్తే ఇవి పోతాయి బాపూజీ” అని 
సలహా ఇచ్చాడు. 

“పోతాయి కాని పూర్తిగా పోవు. ఇందుకు ఒకటే ఉపాయం ఉంది. 
జుట్టు తీసివేయడమే ఆ ఉపాయం. ఇది నా అభిప్రాయం. నీవు 
యోచించుకో” అంటూ బాపూజీ ఆమెవైపు చూచారు. 

ప్రభాకర్‌జీ ఆమె తరపున ఇలా జవాబు చెప్పారు. “నేను మొదటే 
ఆమెతో ఈ సంగతి మాట్లాడాను బాపూజీ, ఆమె ఒప్పుకున్నది. మీతో చెప్పి 
చేద్దామనుకొన్నాము”. 

గాంధీజీ చిరునవ్వుతో “మంచిపిల్ల, బుద్ధిమంతురాలు” అంటు 
వెళ్ళిపోయారు. 

మరొక అరగంటలో (ప్రభాకర్‌జీ ఆమె కురులు తీసివేసి పొట్లం కట్టి, 
గాంధీజీ యెదుట పెట్టారు. పెట్టి : “తిరుపతిలోనైతే వీనిని సవరాలు కట్టి 
అమ్ముతారు” అన్నారు. 

గాంధీజీ నవ్వుతూ “కాల్ఫివెయ్యి, నాకు ధనప్రలోభం లేదు. ఇది 
రోగం పుట్ట. కాల్చివేయడానికే తగింది” అన్నారు. 


దేహ శౌచం 

ఆ రోజులలో వార్గాలోని మహిళాశ్రమ విద్యాలయానికి ఒకామె 
ప్రిన్సిపాలుగా పనిచేస్తుండేది. గాంధీజీతో మాట్లాడవలసిన పనివుండి ఆమె 
ఒకనాటి ఉదయాన ఆయనతో షికారు వచ్చింది. షికారు నుండి తిరిగి 
కుటీరం చేరేలోగా మాట్లాడటమైపోయింది. 

గాంధీజీ కుటీరంలో ప్రవేశించబోతుండగా ఆమె గుమ్మం దగ్గర ఆగి, 

“సెలవు బాపూజీ” అంటూ చేతులు జోడించింది. వెంటనే గాంధీజీ ఆమె 
చేతులు గట్టిగా పట్టుకొని ఇలా అన్నారు. 

వు బుక విద్యాసంస్థకు పెద్దవు. ఇలా గోళ్లు పెంచుకొని వాటి నిండ 
ఇంత మురికి చేర్చుకొని ఉంటే ఇక నీ నుండి పిల్లలు నేర్చుకొనేదేమిటి? 
ప్రాతిపదిక విద్య అంటే పిల్లలకు పరిశుభ్రమైన అభ్యాసాలు అలవర్చడమేనని 
నా తాత్సర్యం. చేతులు శుభ్రముగా ఉండాలి. జుట్టు పరిశుభ్రముగా చక్నగా 
దువ్వుకోవాలి. పరిశుభ్రమైన బట్టలు కట్టుకోవాలి. అన్నివిధాలా పరిశుభ్రంగా 
ఉండాలి. దేహ శౌచం దివ్యత్వానికి మొదటి మెట్టు. పరమాత్మకు ఆలయమైన 
దేహాన్ని నిర్మలంగా ఉంచుకోవాలి”. 

ఆమె సిగ్గు పడుతూ “తప్పులు దిద్దుకొంటాను బాపూజీ” అని 
విన్నవించింది. గాంధీజీ నవ్వుతూ ఆమె చేతులు విడిచి లోపలికి వెళ్లారు. 


ఇది నాకోసం 

రోజూ గాంధీజీకి దేశం నలుమూలల నుండి చాలా జాబులు 
వస్తుంటాయి. వానిని ముందు మహదేవ్‌ దేశాయ్‌ చూచి, గాంధీజీకి 
ఇవ్వవలసినవి ఉంటే ఇస్తారు. తక్కిన జాబుల సారాంశం ఆయనకు 
నివేదించి, ఏమి సమాధానం \వాయాలో తెలిసికొని, ఆ (ప్రకారం తానే 
వ్రాస్తారు. ఎప్పుడైనా ఆలస్యమైతే కావచ్చుగాని, గాంధీజీకి వచ్చిన ప్రతి 
జాబుకు సమాధానం వెళ్ళి తీరుతుంది. 

వచ్చే జాబులలో ఒక వైపే వ్రాసిన కాగితాలుంటే వాటిని దాస్తారు. 
కవర్లను కూడా ఖచ్చితంగా చింపి విప్పి పెట్లారు. హరిజన్‌కు వ్యాసాలు 
బాయటానికి, ఉత్తరాలు వ్రాయటానికి, ఎవైన చిన్న చిన్న విషయాలు 
(వాయడానికీ గాంధీజీ ఈ కాగితాలు ఉపయోగిసారు. 

ఒకనాడు పూనానుండి పన్నెండు అరటావుల జాబొకటి వచ్చింది. 
తెలుపంటూ కనిపించకుండా ఆ కాగితాలకిరువైపులా ప్రాసి ఉంది. ఆ జాబు 
సారాంశమేమంటే - పూనా సమీపంలో మా స్వాములవారు వేంచేసి 

ఉన్నారు. మీరు వచ్చి, వారిని అర్బించి ఆశీర్వాదం పొంది, వారి ఆజ్ఞ ప్రకారం 
వర్తించవలసింది. ఇలా చేయని యెడల మీకు మహోప[ద్రవం కలుగుతుంది. 
- అని, 

ఈ జాబు చూపుతూ “ఎవడో వెర్రివాడు (వ్రాశాడు. ఇందులో 
విశేషమెమీ లేదు. చిత్తు కాగితాల బుట్టలో వేయడానికి తప్ప మరెందుకూ 
పనికిరాదు” అని మహదేవ్‌ దేశాయ్‌ చెప్పారు. 

బాపూజీ నవ్వుతూ “విశేషమేమీ లేదా?” అని ప్రశ్నిస్తూ ఆ జాబును 
అందుకొన్నారు. ఒకసారి కాగితాలటూ ఇటూ తిరగవేసి ఆ కాగితాలకు పెట్టి 
వున్న గుండుసూది తీసిచూపుతూ ఇదిగో! “ఇది నా కోసం” అంటూ ఆ 
జాబును చిత్తు కాగితాల బుట్టలో వేశారు. 


బాధ్యత 

సాయంత్రం షికారు వెళ్ళి తిరిగి కుటీరానికి రాగానే, గాందీజీ 
చెప్పులు విడుస్తారు. ఆశ్రమ వాసులు వారి పాదాలు తుడిచి పావుకోళ్ళు 
పాదాల దగ్గర ఉంచుతారు. బాపూజీ వానిని తొడిగికొని, కుటీరం 
ముందువేసి ఉన్న మంచం మీద కూర్చుంటారు. అప్పటికి ప్రార్థన 
సమయానికి ఐదు లేక పది నిమిషాలు వ్యవధి ఉంటుంది. 

ఇలా ఒకనాడు వచ్చి కూర్చున్నప్పుడు గాంధీజీకి దాహమైంది. 
తాగడానికి కొంచెం సళ్ళు తెమ్మని ఆయన రాంజీని కోరారు. 

రాంజీ అనే ఆశ్రమవాసి పట్టభద్రుడు. గాంధీజీ కుటీరంలో 
కావలసిన నీళ్లూ వంటశాలకు కావలసిన నీళ్ళు నిత్వం తీసుకురావడం 
ఆయన విధి. బావి నుండి తోడి, కావడితో తెచ్చి, రాంజీ కుండలలో 
నింపుతారు. 

రాంజీ గ్లాసు నిండ నీళ్ళు తెచ్చి గాంధీజీకందించారు. గాంధీజీ గ్లాసు 
వంక చూస్తూ “ఇంత నిండా తెచ్చావు. ఎలా త్రాగాలి?” అని ప్రశ్నించారు. 

“అదేముంది?” అంటూ రాంజీ గాంధీజీ చేతి నుండి గ్లాసు తీసుకుని, 

కొన్ని నీళ్ళు పారబోసి మళ్ళీ గ్లాసు ఆయన చేతి కందించారు. గాంధీజీ గ్లాసు 
అందుకొని, (త్రాగకుండా (ప్రక్కన పెట్టారు. 
“ఎందుకలా పారబోశావు?” అని అడిగారు. 


“ఎన్ని నీళ్ళు కావాలంటే అన్ని నీళ్ళు తెచ్చేవాడను నేనుండగా మీకా 
భయమెందుకు?” అని రాంజీ బదులు చెప్పారు. 

గాంధీజీ చిరునవ్వునవ్వుతూ ఇలా అన్నారు : 

“నీవు నీళ్లు తెస్తున్నమాట నిజమే. సేవ చేస్తున్న మాటా 
(శ్రమపడుతున్న మాటా నిజమే. భక్తితోనూ చేస్తున్నావు. కాని ఇందులో అర్థం 
(డబ్బు) కూడా ఇమిడి ఉన్నదనే సరగతి మరిటావసెవు నీళ్ళు తెస్తున్నావు, 
వేకువనే లేచి (ప్రభాకర్‌ నీళ్ళు కాస్తున్నాడు. కాగిన తర్వాత చల్లార్చి, వడపోసి 
కుండలలో పోస్తున్నాము. ఇన్ని పనులు ఈ నీటిలో ఇమిడి వున్నాయి. 
ఇలాంటి నీటిని నీవు నాకు తెచ్చి ఇచ్చావు. నీ శ్రమ, ప్రభాకర్‌ శ్రమ అలా 
వుంచగా నీళ్ళు కాగటానికి కొన్ని కట్టెలు కాలినవికదా? వాని విలువ ఒక 
రూపాయి కావచ్చును. దానిలో ?నీవు 'సారబోసిను నీతి: విఆవే వెయ్యింట ఒక 
వంతు కావచ్చును. అది అల్పమైనదే అయినా లెకృవేసి చూస్తే అదీ ఒక . 
విలువే. ఏ వస్తువైనా ఎంత అవసరమో అంతే వాడుతాననీ లెక్కలు సరిగా 
ఉంచుతాననీ, (ప్రజలు నమ్ముతున్నారు. వారు నన్ను లెక్క అడగడమూలేదు. 
అపెక్షించటమూ లేదు. నిజమే, మనది ఆశ్రమం కనుక ప్రజల నుండి 
వసూలు నేసిన డబ్బును సద్వినియోగం చెయ్యవలసిన బాధ్యత మనమీటే 
ఉంది. పైగా మన శక్తి, శ్రమా దేశానికి అంకితం చేసి ఉన్నాము. అందుచేత 
వానిని కూడా దుబారా చేసే అధికారం మనకు లేదు. మన జీవితాలకు మనం 
ధర్మకర్తలం నూతమె... నన. తారలళున నీళ్ళ వల్ల కలిగిన నష్టం కంటే 
పారబోయటంలో చూపిన చిత్తవృత్తి వల్ల ఎక్కువ నష్టం సంభవిస్తుంది. 
నిప్పురవ్వను నిర్లక్ష్యం చెస్తే అది ఇంటినే కాలుస్తుందనే సామెత విన్నావుగా?” 

రాంజీ తాను చేసినది తప్పని ఒప్పుకున్నారు. నవ్వుతూ గాంధీజీ 
ప్రార్థనకు లేచారు. కత్తిపై సాముకంటే కష్టం కదా గాంధీజీ ధర్మమార్గం. 

పెండ్లి పిచ్చి 

ఒకనాడు కృష్ణా జిల్లా నుండి బి.ఏ. ప్యాసైన ఒక యువకుడు 
' ఆశ్రమానికి వచ్చాడు. అతడు కాంగ్రెస్‌ కార్యకర్తయే గాక మంచి పత్రికా 
రచయిత కూడాను. (ప్రభాకర్‌జీ దగ్గరకు వచ్చి గాంధీజీని చూడాలన్నాడు. 
మాట్లాడదలచిన విషయమేమిటో చెప్పినాడు. పండిట్‌ నెహూ కూతురు 
ఇందిరను పెండ్లాడాలని అతని సంకల్పం. ఈ పెండ్లితో భారతదేశ రాజకీయ 
స్వరూపాన్ని మార్చివేయగలనని అతని విశ్వాసం. ఈ సంబంధాన్ని 
అంగీకరించవలసిందిగా నెహ్రూజీకి గాంధీజీ సిఫారసు చెయ్యాలి. ఇది అతని 
కోరిక. ఈ పని మీద ఆ యువకుడు గాంధీజీని చూడగోరాడు. 

వలదని ప్రభాకర్‌జీ నచ్చచెప్పడానికి ఎంతో ప్రయత్నించి విఫలు 
డయ్యాడు. 

“ఐతే, గాంధీజీ ఉదయానే మాలిష్‌ చేయించుకొని ఇటే కుటీరానికి 
వెళ్లారు. నీవీ ఆస్పత్రి గుమ్మంలో ఉండి ఆయన ఇటు రాగానే, 
మాట్లాడవచ్చును” అని (ప్రభాకర్‌జీ విధిలేక అతనికి సలహా చెప్పారు. 

గాంధీజీ నివసించే కుటీరానికి ఇరవై గజాల దూరాన ఒక చెట్టు 
ఉంది. రోజూ ఉదయం దాని క్రింద ఆయన మాలిష్‌ చేయించుకొని, తిరిగి 
ఆస్పత్రి మీదుగా కుటీరానికి వెళ్లారు. 

ఆ ఉదయం కూడా గాంధీజీ మామూలుగా మాలిష్‌ చేయించుకొని, 
కుటీరానికి వెళ్తున్నారు. ఇద్దరు యువతులు ఆయన. కిరువైపులా 
నడుస్తున్నారు. ఆయన వారి భుజాలపై చేతులు వేసి నడుస్తున్నారు. 

ఆస్పత్రిపంచలో, గాంధీజీ రాకకై ఎదురుచూస్తున్న యువకుడు 
ఆయన అటురావడమే తడవుగా ఎదురువెళ్ళీ నమస్మరించాడు. 

గాంధీజీ చిరునవ్వుతో “ఏమి కావాలి?” అని ప్రశ్నించాడు. 

“పెండ్లి కావాలి” అని ఆ యువకుడు సమాధానం చెప్పాడు. 

తన ఇరుప్రక్కల నున్న వారిని చూపుతూ “ఈమె కావాలా? ఈమె 
కావాలా?” అని గాంధీజీ అడిగారు. 


యువకుడు గాభరాపడి బదులు చెప్పాడు “నాకు వీరు వద్దు, ఇందిర | 
కావాలి”, 

ఆ యువతులిద్దరూ సిగ్గుపడుతూ “అదేమిటి బాపూజీ?” అంటున్నా 
గాంధీజీ వినిపించుకొనక “ఇందిర నా దగ్గర లేదే? నా దగ్గర ఉన్నది వీరిద్దరే” 
అన్నారు. 

యువకుడు సిగ్గుపడుతూ “మీరు నెహ్రూజీకి సిఫారసు చెయ్యాలి” 
అని వేడుకొన్నాడు. 

“సిఫారసు మాత్రం నాదగ్గరెక్నడుంది? ఉన్నది వీరిద్దరే” అన్నారు 
గాంధీజీ. 

ఆ యువకుడు కళవళపడి “నమస్తే బాపూజీ” అంటూ సెలవు 
తీసుకొన్నాడు. 


అహింసా విధానం 

కలకత్తా నుండి వెలువడే స్టేట్స్‌మన్‌ పత్రికకు ఆ కాలంలో ఆర్థర్‌ 
మూర్‌ సంపాదకుడుగా ఉండేవారు. గాంధీజీతో మాట్లాడటానికి ఒకనాడు 
ఆయన సేవా(గాం వచ్చారు. ఆయన తన (ప్రకృన భోజనానికి కూర్చోవటానికి 
ఏర్పాటు చేయవలసిందని గాంధీజీ భోజనశాలకు కబురు పంపారు. 

మధ్యాహ్నం తనతో మాట్లాడడానికి సమయం నిశ్చయం చేసుకొన్న 
వారితో, భోజన సమయంలో పిచ్చాపాటిగా ఆయా విషయాలు 
ప్రస్తావించడమే కాకుండ, వానిలో ఏవైనా చిక్కులుంటే ఆ ముడులను 
విపుతుంటారు కూడాను. భోజన సమయంలో ఆయన పోషించే గృహస్థ 
లక్షణం అందుకు బాగా తోడ్చడుతుంది. 

ఆర్థర్‌ మూర్‌ గాంధీజీ కుడి ప్రక్కన కూర్చున్నాడు. వడ్డన అయింది. 
అందరూ భోజనం చేస్తున్నారు. గాంధీజీ ఎదుట పంక్తిలో ఒకామె ఇద్దరు 
పిల్లలతో కూర్చున్నది. పిల్లలిద్దరూ ఒక కంచంలోనూ, ఆమె ఒక 
కంచంలోనూ తింటున్నారు. రొట్టెలు, కూరలు వడ్డించటం, తినటం 

ఐపోయిన తర్వాత వరి అన్నం వడ్డించారు. 

ఆ ఇద్దరు పిల్లలలో ఒకడు నాలుగేండ్ల వాడు. మరొకడు 
ఆరేండ్లవాడు. చిన్నవాడు చివరి అన్నం ముద్ద మీద చెయ్యివేసి పట్టుకొన్నాడు. 
పెద్దవాడు, వాడి చెంపమీద కొట్టి, చెయ్యి నెట్టి వేయడానికి ప్రయత్సిస్తున్నాడు. 
చిన్నవాడు చలించక “కొట్టు, మళ్ళీ కొట్టు, నేను చెయ్యి విడువను” అని 
ధీమాగా అన్నాడు. 

ఈ వ్యవహారమంతా గమనిస్తూ ఉన్న గాంధీజీ అటుచేయి చూపుతూ 
ఆర్థర్‌ మూర్‌తో “మిస్టర్‌ మూర్‌, అదిగో, నా అహింసా విధానం ఎలా 
పనిచేస్తుందో చూడు” అంటూ నవ్వారు. 


అది అవసరం 

ఒకనాడు భోజనం వేళకు కొంచెం ముందు భోజన శాలకు గాంధీజీ 
ఒక వర్తమానం పంపించారు. ఇద్దరు అతిథులు వస్తున్నారనీ, వారు తన 
ప్రకనే కూర్చోవడానికి ఎర్పాటు చేయవలసిందని తెలియపరచారు. 

వారిద్దరూ ఎవరోకాదు. సర్గార్‌ వల్లభాయ్‌ పటేల్‌, డాక్టరు భోగరాజు 
పట్టాభి సీతారామయ్య. డాక్టరు పట్టాభికి నడుమునొప్పి ఉండటం చేత 
ఆనుడు లేకుండ ఎక్కువసేపు సుఖంగా కూర్చోలేరు. 

పటేల్‌ను తన కుడిప్రక్క కూర్చోబెట్టవలసిందనీ ఆ ప్రకృన ఉన్న 
స్తంభం దగ్గర పట్టాభి కూర్చోవడానికి ఏర్పాటు చేయవలసిందనీ గాంధీజీ 
పంపిన వర్తమానం తాత్సర్యం. 

వేళ కాగానే గాంధిజీ వారిద్దరిని వెంటబెట్టుకు వచ్చారు. 
భోజనశాలలో గాంధీజీ ముందు ప్రవేశించారు. పటేల్‌ ఆయన వెనుక 
వచ్చారు. పటేల్‌ వెనుక పట్టాభి గడప ఎక్కబోతున్నారు. 

గాంధీజీ వెనుకకు తిరిగి నవ్వుతూ అన్నారు : “పట్టాభీ, నీవు 
పొడగరివి. చూరు అట్లే ఎత్తులేదు. కొంచెం నమ్రతతో లోపలికి రావాలి 
సుమా!” 


టి - ప్రభాకర్‌ టీ దల్పింిది స కాంట్‌ పకి 

“ఎంత సూక్ష్మంగా గమనిస్తారు బాపూజీ” అంటూ నవ్వుతూ పట్టాభి 
లోపలికి వచ్చారు. 

గాంధీజీ కూర్చుంటూ అన్నారు. “పటేల్‌ నీ విక్కడ కూర్చో పట్టాభీ నీవీ 
స్తంభానికి ఆనుకొని కూర్చో”. 

పట్టాభి ఆశ్చర్యపోతూ అన్నారు : “మా లోటుపాట్లన్నీ మీకు బాగా 
తెలుసును బాపూజీ, అందుకే మాకిలాగు ఏర్పాటు చేస్తుంటారు.” 

“నాకు తెలుసును అది అవసరమని” బాపూజీ చిరునవ్వుతో అన్నారు. 


రాతి మందు 

రామనారాయణజీ అనే గొప్ప హిందీ పండితుడు ఆశ్రమంలో 
ఉండేవారు. ఆయన కూతురు సీతకు ఏడెనిమిదేండ్లుంటాయి. సీతకు 
ఒకసారి కోరింత దగ్గు వచ్చింది. 

కోరింత దగ్గుకు మందు లేదంటారు. గాంధీజీ వైద్యం చేస్తున్నారు. 
ఏమిటా వైద్యమంటే ఆహారంలో మార్చే. రోజురోజూ ఆహారంలో ఏదో ఒక 
మార్చు చేస్తూవున్నారు. ఏరోజు ఏమి ఆహారం పెట్టాలో ఆయన నిర్ణయి 
స్తున్నారు. దినదినం మార్పులకు లోనవుతూ ఆహారంలో పదార్థాలు తక్కువై 
పోతున్నాయి. ఈ రోజేమి పెట్టిస్తారో, ఈ రోజేమి పెట్టిస్తారోనని సీత ఆత్రం 
ఎక్కువైంది. ఈ రోజునైనా రుచికరమైన పదార్ధాలేమైన పెట్టిస్తారేమోననే 
ఆశతో ఆ పిల్ల గాంధీజీ రాకకు ఎదురుచూస్తుందేది. 

ఒక రోజున గాంధీజీ రాగానే “ఈ రోజు నాకేమి పెట్టిస్తావు. 
బాపూజీ!” అని సీత ముఖమంతా కళ్ళు చేసుకొని అడిగింది. 

“నీకీరోజు రాయి పెట్టిస్తాను” గాంధీజీ నవ్వుతూ అన్నారు. 

సీత పక పక నవ్వింది. 

(ప్రకృన ఉన్న ఒక ఆ(శ్రమవాసి అందుకొన్నాడు : “నిజమే బాపూజీ, ఈ 
జబ్బుకు రాతితో మందుచేసి ఇస్తారు. పలుగురాతిని ఎర్రగ నిప్పువలె కాల్చి, 
దానిని ఒక గ్లాసు నీళ్ళలోవేసి, మూత పెట్టుతారు. ఆ రాయి చల్లారిన తర్వాత, 

ఆ నీళ్ళు త్రాగిస్తారు” అన్నాడు. 

గాంధీజీ చిరునవ్వుతో సీతను బుజ్జగిస్తూ “విన్నావా సీతా! ఆ మాట 
నీవు నవ్వటానికి అన్నాను. నిజంగానే నీవు రాతి మందు మైింగవలసి 
వచ్చింది. ఇక అదే నీకు మందు” అన్నారు. 

“ఐతే తినడానికో?” అంటూ సీత గారాము చేసింది. 

“నిన్న ఆరు మోసంబీలు తిన్నావు కదా? ఈ రోజు మరొక నాలుగు 
ఎక్కువ తిను” అని గాంధీజీ సీతను వోదార్చడానికి ప్రయత్నించారు. సీతకు 
సందేహం తీరలేదు. “మరి అన్నమెప్పుడు పెట్టిస్తావు బాపూజీ” అంటూ 
బుంగమూతి పెట్టంది. 

“రాతిని జీర్ణం చేసుకొన్న తర్వాతి అంటూ గాంధీజీ వీపు తట్టి 
వెళ్ళిపోయారు. 


దోషం లేదు 

ఆశ్రమ వాసుల ప్రవర్తనను ఎంత సూక్ష్మంగా గమనిస్తూ ఉండేవారో 
అంతకంటే ఎక్కువగా వారి భోజనాలను గురించి గాంధీజీ శ్రద్ద చూపేవారు. 

(ప్రభాకర్‌జీ తగినంత ఆహారం తీసికోవడం లేదని ఆయన 
గమనించారు. అందుచేత కొంతకాలం పాటు ప్రభాకర్‌జీకి తానే స్వయంగా 
వడ్డన చేస్తుండేవారు. ఆయన వడ్డించిన ఆహారాన్ని ఆయన ప్రసాదంగా 
భావించి తింటుండేవారు. ఇలా కొద్దికాలం జరిగిన తరువాత ఒక రోజున 
“పళ్లెంలో నీవే వడ్డించు కొనిరా, నేను చూస్తాను” అన్నారు గాంధీజీ. నాటి 
నుండి ప్రభాకర్‌జీ అలాగే చేస్తూ వచ్చారు. 

ఐదు రకాల భోజన పదార్థాలకు మించకుండా తినాలని (ప్రభాకర్‌జీ 
నియమం విధించుకొన్నారు. ఆ ప్రకారం రొట్టె, కూర, పెరుగు, వెన్న, అన్నం 
- ఈ ఐదు వస్తువులూ వడ్డించుకొని గాందీజీకి చూపుతుండేవాడు. వెరే 
పదార్థం తినగోరితే ఈ ఐదింటిలో ఒకటి తగ్గించుకొనేవారు. 

ఒకనాడు బెంగుళూరు నుండి రకరకాల కూరలు, పండ్లు ఆ(శ్రమానికి 

వచ్చాయి. సామాన్యంగా వండిన కూరలతోపాటు పచ్చి కూరల కలగలుపు 
కూడా ఆ(శ్రమంలో వడ్డిస్తారు. 

ఆనాడు ఐదు పదార్ధాలు, వడ్డించుకొని రోజువలెనే (ప్రభాకర్‌జీ 
గాందీజీకి చూపించారు. అంతట గాంధీజీ యేమి చేశారంటే - బెంగుళూరు 
నుండి వచ్చిన క్యారెట్‌ దుంపలు కొన్ని వబీన్సు కొన్ని పళ్లెంలో పెట్టారు. ఆ 
పదార్ధాలన్నీ అనేక వర్ణాలతో ఉండటంచేత, పళ్లెం చిత్తరువు వలె అందంగా 
కనిపించింది. 

వెంటనే ప్రభాకర్‌జీ ఇలా అన్నారు. “బాపూజీ, పేదవానికి ఇవి అన్నీ 
ఎలా లభిస్తాయి? ఇన్ని వస్తువులు నాకు సమ్మతం కావు. పేదలకు వీనిలో 
ఒకటి కూడా లభించదు కదా?” 

గాంధీజీ చిరునవ్వు నవ్వుతూ ఈ విధంగా హితవు చెప్పారు : 
“నీవన్నది నిజం. 'ఓకడు: జకే పదార్థం తింటాడు. ఐతే మరొకడు అనేక 
పదార్థాలు తింటాడు. వానిని బెషథమని తలచి స్వల్పంగా తింటాడు. ఇతనిదే 
సంయమమంటే. నీ పళ్లెంలో ఇన్ని వస్తువులున్నా దోషం లేదు. తిను పో.” 


కేరట్‌ దుంపలు 

బెంగుళూరు నుండి కూరలూ, పండ్లూ వచ్చిన రోజులలోనే ఈ 
సంగతి కూడా జరిగింది. 

తనకు కావలసినవి పళ్ళెంలో పెట్టుకొని, గాంధీజీకి చూపి, ఆయన 
'సరే” నన్న తరువాతనే (ప్రభాకర్‌జీ తింటుండేవారు. బెంగుళూరు కేరట్‌ 
దుంపలు చాల తియ్యగా, రుచిగా ఉంటాయి, ప్రభాకర్‌జీకి వానిపై (భ్రాంతి 
పుట్టింది. తక్కిన పదార్థాలతోపాటు కేరట్‌ దుంపలు కొంచెం ఎక్కువ 
పెట్టుకొని, అది ఎక్కువగా ఉన్నట్లు దోషం కాదా అనే సందేహం పీడిస్తున్నా 
ధైర్యం చేసి పళ్లెం గాంధీజీకి చూపించారు. గాంధీజీ పళ్లెం వంక చూస్తూ 
ఉండగా (ప్రభాకర్‌జీ హృదయంలో ఉన్న దోక్షం అప్రయత్నంగా బయలటీకి 
ఉబికింది. “నేనెక్కడ దాగి ఉన్నానో చెప్పండి” అని ప్రభాకర్‌జీ ప్రశ్నించారు. 

గాంధీజీ నవ్వుతూ “నాకు తెలుసును, కేరట్లో దాగి ఉన్నావు, దోషం 
లేదు, వెళ్ళీ తిను” అన్నారు. 


తప్పు తనదే 

ఆశ్రమంలో ఉండే లీలావతి అనే యువతికి విద్యా బుద్దులు నేర్చి 
పెంచినవాడు ఆచార్య భన్నాలీజీ. “నన్ను గురించిన బాధ్యత అంతా మీదే. 
తప్పు చేస్తే చెప్పవలసింది, దిద్దవలసింది మీరే” అంటూ ఆమె తన బాధ్యత 
యావత్తూ, భన్న్సాలీజీకి ఒప్పగింత పెట్టింది. 

భన్సాలీజీ కఠోర ప్రతుడు. ఏమాత్రం పొరపాటు జరిగినా 
సహించడు. వంట యింటికి పదిహేను గజాల దూరాన ఆరుబయట 
కూర్చుని నూలు వడుకుతుంటాడు. లీలావతి వంటశాలలో పనిపాటలు చేస్తూ 
వుంటుంది. 

లీలావతి చురుకైన పిల్ల. పళ్లెములు, చెంబులు, గ్లాసులు, పాత్రలు, 
తీసేటప్పుడు, తెచ్చేటప్పుడు జారవిడుస్తూ ఉండటం తరచు జరుగుతూండేది. 
ఈ గడబిడలు చెవిని పడ్డప్పుడు భన్నాలీజీకి చిరాకు వేస్తుండేది. అందుచేత, 
అది ఎందుకు జారవిడిచావు, ఇది ఎందుకు తీశావు, అది అలా ఎందుకు 
చేశావు, ఇది ఇలా ఎందుకు చేశావు అంటూ సాధిస్తుండేవాడు. 

ఈ సాధింపు పడలేక ఆ అమ్మాయి ఒకనాడు చిరాకుతో ఇలా అన్నది: 
“అన్నవుకదా అని సలహా చెప్తూ ఉండమంటే వూపిరాడకుండా అత్తపోరు 
పెడుతున్నావు. ఇక నీవు అన్నవు కావు. నేను చెల్లెలిని కాను. నేటితో నీకూ 
నాకూ రుణం తీరిపోయింది”. 

ఈ మాటలతో పీడ విరగడవుతుందని ఆమె అనుకొన్నది. 
అంతమాత్రాన భన్నాలీజీ బెదిరిపోలేదు. అలా ఒప్పుకోనన్నాడు. ఒకసారి 
అన్న అయిన తరువాత మరల అన్న కాకుండా పోవడం అసంభవమన్నాడు. 
నాటి నుండి సతాయింపు కొంచెం ఎక్కువ స్థాయిలో నడిపాడు. 

లీలావతి ఇక భరించలేక ఎకాయకి గాంధీజీకి స్వయంగా ఫిర్యాదు 
చేసింది. గాంధీజీ అంతా విని, “ఒకసారి బాధ్యత వప్పగించిన తరువాత 
ఇప్పుడిలా అనడం తగదు. అనతగనిమాట లన్నావు కనుక నీవాశ్రమంలో 
ఉండతగమవు” అని తీర్పు చెప్పారు. 

లీలావతి ఏడుస్తూ తన బసకు వచ్చి, మూట ముల్లె సర్గుకొని 
బయలుదేరింది. 

కొంతసేపైన తరువాత ఎవరో ఈసంగతి భన్నాలీజీకి చెప్పారు. 
నూలు వడుకుతూ కూర్చున్న భన్నాలీజీ వెంటనే రాట్నం చేతపట్టుకుని 
లేచారు. శరవేగంతో గాందీజీకుటీరం చేరి, గుమ్మం ముందు అనుమతి 
కొరకు నిలిచారు. కుటీరంలో ఉన్నవారు చూచి, భన్సాలీజీ వచ్చారని 
గాందీజీకి తెలియపరిచారు. ఏదో తొందరపని ఉంటేనే తప్ప భన్నాలీజీ రారని 
గాంధీజీ ఎరిగినవారు కనుక, వెంటనే లోపలకు రావలసిందని పిలిచారు. 
భన్న్సాలీజీ వచ్చి చేతనున్న రాట్నం గాంధీజీ కూర్చున్న పరుపుమీద పెట్టారు : 
“ఇదిగో మీ రాట్నం, నేను వెళ్తున్నాను” అన్నారు. 

గాంధీజీ ప్రశ్నార్థకంగా చూచారు. 


“తెలిసీ తెలియని పిల్ల ఏదో చెబితే ఆశ్రమం నుండి వెడలగొడారా?” 
అంటూ భన్నాలీజీ కుటీరం వెలుపలికి వచ్చి హుటాహుటి నడిచిపోతున్నారు. 

గాంధీజీ వెంటనే ఒక చీటీ (వ్రాశారు. 

“దీనిలో తప్పంతా నాదే. నన్ను క్షమించి తిరిగి రావలసిందిగా 
కోరుతున్నాను. లీలావతిని పిలిపిస్తున్నాను” అని వ్రాసి ఒక ఆ(శ్రమవాసి 
చేతికిచ్చి భన్న్సాలీజీకి పంపించారు. 

చకచక నడిచిపోతున్న భన్నాలీజీ ఈ చీటీ చూడగనే, “తనను నేను 
క్షమించవలెనా, తనను నేను క్షమించవలెనా?” అని పరితపిసూ ఆవు అరుపు 
విన్న లేగవలె వెనుతిరిగి ఆశ్రమానికి పరుగిడివచ్చారు. 

ట్రీ ప్రభ్రాకర్‌జీ దర్శించిన గాంధీ పథం 
“నేనెక్కడ, భన్సాలీ ఎక్కడ?” 

1942లో క్విట్‌ ఇండియా ఉద్యమం నడిచింది. ఆ రోజులలో 
చీమూర్‌, ఆష్టీ సంఘటనలు లోక ప్రసిద్ధమైనవి. 

ఈ రెండు గ్రామాలూ మహారాష్ట్ర దేశంలోనివి. అక్కడ పదిహేను 
రోజులపాటు (ప్రజలే పరిపాలన సాగించారు. (గామముల చుట్టు ఉన్న 
వంతెనలు పడగొట్ట (ప్రభుత్వాధికారులను, మిలిటరీ వారినీ రానీయక 
అరికట్టారు. కానీ, (బ్రిటీషు ప్రభుత్వపు మిలిటరీ బలం ఎదుట ఆ కుగ్రామాలు 
అట్టేకాలం నిలువలేకపోయినవి. మిలిటరీ దండు ఆ గ్రామంలో 
(ప్రవేశించింది. 

మిలిటరీ వారు (ప్రజలను చిత్రహింసలపాలు చేశారు. బహిరంగంగా 
స్త్రీల మానభంగం చేశారు. ప్రజలకు అన్నం, నీరు లేకుండా చేశారు. 
దాహమన్నవారి నోళ్ళు తెరిచి మూత్రం పోశారు. ఇలా ఎన్నో అవమానాలు 
చేశారు. 

ఆ రోజులలో గాంధీజీ సహచరులతో అగాఖాన్‌ కోటలో నిర్బంధంలో 
ఉన్నారు. ఆశ్రమంలో ఉన్న భన్నాలీజీ ఈ దురంతాలు విని 
సహించలేకపోయారు. (ప్రభాకర్‌జీని, మరి ఇద్దరు ఆ(శ్రమవాసులను 
వెంటబెట్టుకుని చీమూరుకు పాదయాక్ర చేశారు. చీమూరు పొలిమేర 
చేరగానే పోలీసు లాయనను అనుచరులతో సహా పట్టీ, ఆశ్రమానికి తెచ్చి 
దించారు. మూడు నాలుగు పర్యాయాలు ఈ విధంగా జరిగింది. విధిలేక 
భన్నాలీజీ ఆ(శమంలోనే ఉండి, చీమూరు సంఘటనలకు నిరసనగా 
నిరశన(వ్రత మారంభించారు. 

భన్న్సాలీజీ పట్టుదల ఎనలేనిది. ఆయన నిశ్చయం తిరుగులేనిది. ఈ 
దీక్ష ప్రయోజన కారిగా పరిణమించగల అవకాశాల గూర్చి కొందరు పెద్దలు 
యోచించి, అప్పుడు బొంబాయిలో వున్న శ్రీ కె._యం.ముస్న్సీ సలహా 
పొందారు. 

చీమూరు గ్రామస్థులైన శ్రీ ఎం.ఎస్‌.ఆనే ఆ కాలంలో వై(స్రాయి 

సలహా సంఘంలో సభ్యులుగా ఉంటూ ఢిల్లీలో నివసిస్తున్నారు. ఢిల్లీ వెళ్ళి శ్రీ 
ఆనే నివాసం ఎదుట శ్రీ భన్సాలీజీ ఉపవాసం చేయవలసిందని శ్రీమున్నీ 
సలహా చెప్పారు. ఆ ప్రకారం భన్నాలీజీ కొందరు పెద్దలతో ఢిల్లీ వెళ్ళారు. 

భన్సాలీజీ శ్రీ ఆనే యింటికి పోయి ఆయనతో మాట్లాడారు. చీమూరి' 
ఆష్టీ సంగతులన్నీ విశదం చేసి, తన సంకల్సాన్ని వెల్లడించారు. 
ఉపవసించటం మంచిది కాదని శ్రీఆనే సలహా చెప్పారు. రెండు రోజుల (క్రితం 
తన యింటిలో ఒకరు చనిపోయినారనీ, గోరు చుట్టపై రోకటి పోటుగ 
వ్యవహరించవలదనీ కోరారు. చీమూరు ఆష్టీ సంఘటనల విషయంలో తాను 
చేయగలిగినదేమీలేదని నిస్సహాయతను వ్యక్తం చేశారు. 

భన్సాలీజీ తన పట్టువిడువక, “మొన్నటి రోజు ఈ యింటినుండి ఒక 
శవం పోయిందన్నారు. నా శవం రెండవదిగా ఈ ఇంటి నుండియే బైటికి 
పోతుంది” అన్నారు. 

వ(జ్రసంకల్పుడైన భన్సాలీజీ మాటలువిని, శ్రీఆనే హడలిపోయారు. 
ఫోనుచేసి పోలీసులను పిలిపించి, భన్నాలీజీని అరెస్టు చేయించారు. ఢిల్లీ 
కారాగ్భహంలో ఉంచారు. ఇంతకాలం అవిచ్చిన్నంగా సాగుతున్న ఆయన 
నిరశన వ్రతాన్ని భగ్నం చేసి, జైలు అధికారులు బలవంతంగా గ్లూకోజునీళ్ళు 
కడుపులో ఎక్కించారు. కారాగారంలో మూడు రోజులుంచి పిమ్మట 
భన్నాలీజీని సేవాగ్రాం తెచ్చి విడిచి వెళ్ళారు. 

భన్సాలీజీ మరల ఉపవాసం ఆరంభించి, అరవైమూడు రోజులు 
ఉపవసించారు. మొదటి ఇరవై అయిదు రోజులూ నీరైనా ముట్టక, 
నిర్ణలోపవాసం చేశారు. తక్కిన రోజులలో రోజుకు నాలుగు పౌనుల నీరు 
చొప్పున సేవించారు. ఈ అరవైమూడు రోజులు ఆయనను కంటికి రెప్పవలె 
కాపాడుతూ శ్రీ ప్రభాకర్‌జీ శుశూష చేశారు. 

చీమూరు, ఆష్టి దురంతాలను దేశమంతా గర్జించింది. మహారాష్ట్ర 
మంతటా పరాయి (ప్రభుత్వంపై ద్వేషం దావానలం వలె మండుతున్నది. . 
అంతట ఢిల్లీ (ప్రభుత్వం కళ్ళు తెరిచింది. ఈ సంఘటనలు చాలా 

దురదృష్టకరమైనవనసీ ఇందుకు కారకులైన మిలిటరీ వారిని శిక్షిస్తామనీ 
జరిగినది తప్పేననీ (ప్రకటీస్తూ, ఢిల్లీ (ప్రభుత్వం క్షమాపణ కోరింది. ఆ పిమ్మట 
భన్నాలీజీ దీక్ష విరమించారు. 

ఆగాఖాన్‌ కోటలో నిర్బంధంలో . నున్న గాంధీజీ మొదలైన 
నాయకులకు ఈ సంగతులేవీ తెలియవు. భన్న్సాలీజీ దీక్ష విరమించిన 
అనంతరం శ్రీ కమల్‌ నయన్‌ బజాజ్‌, శ్రీమతి జానకీదేవి బజాజ్‌ గారలు 
ప్రభుత్వానుమతి పొంది ఆగాఖాన్‌ కోటలో గాంధీజీని సందర్శించారు. 
అప్పుడు వారీ సంగతులన్నీ ఆయనకు నివేదించారు. అంతా విని గాంధీజీ 
కొంత తడవు నిశ్ళేష్టితుడై, పిమ్మట తేరుకుని, చేయి(కిందికి చూపుతూ, 
“నేనెక్కడ, భన్సాలీ ఎక్కడ?” అంటూ చేయిపైకి చూపారు. కొంత సేపువరకు 
ఎవరినోట మాట రాలేదు. 


నేడు బక్రీద్‌ 


ఆశ్రమం చేరువలో షగ్రాం అనే చిన్న గ్రామం వుంది. అచటి 
వారందరు (ప్రాత:కాలపు మనుషులు. ఇంగ్లీషు మందుల మీద వారికి 
నమ్మకం తక్కువ. మంత్ర తంత్రాలమీదా, నాటువైద్యం మీదా నమ్మకం 
ఎక్కువ. జబ్బుపడితే వారు ఏవేవో కూరగాయ వైద్యాలు చేయించుకుంటూ 
బాధపడుతుండేవారు. 


ఆ రోజులలో ప్రభాకర్‌జీ ఆస్పత్రిలో పనిచేస్తూ ఉండేవారు. రోజూ 
ఉదయం గ్రామంలో అందరి యోగక్షేమాలు కనుక్కుని రావలసిందిగా 
గాంధీజీ (ప్రభాకర్‌జీని ఆజ్ఞాపించారు. ఊరిలో అందరూ ఎలా వున్నారో 
చూడటం, సుస్తీ చేసినవారికి నచ్చచెప్పి మందులివ్వడం, పథ్యపానాలు 
నిర్ణయించి చెప్పడం (ప్రభాకర్‌జీ విధులు. 


రోజు ఉదయం ఎనిమిది గంటలకు ఆ(శ్రమం నుండి బయలురెరి, 
గ్రామం వెళ్ళి ఒక గంటసేపు అందరినీ చూచి తొమ్మిది గంటలకు (ప్రభాకర్‌జీ 


25 


తిరిగి ఆశ్రమానికి వసూ ఉండేవారు. ఈ (ప్రకారం, రోజూ వెళ్ళడంతో ఆ 
గ్రామస్టులందరు ఆయనకు బాగా పరిచయం అయ్యారు. అందరూ 
ఆయనను సోదరుడుగా భావించి, తమ తమ ఇండ్లకు పిలుచుకుపోతూ 
ఉండేవారు. పిల్లలు ఆయనను చూడగానే “భాయీజీ! మా యింటికి రండి. 
భాయీజీ! మా ఇంటికి రండి” అంటూ చేతులు పట్టుకుని ఆప్యాయంగా 
తీసుకుపోయేవారు. 


అప్పటిలో బీబీ అంతుస్సలాం అనే ఆమె గాంధీజీకి పరిచర్యలు చేస్తూ 
ఉండేది. నియామత్‌ అనే మరొక ముస్లిం స్తీ ఆమెకు చేదోడువాదోడుగా 
ఉండేది. నియామత్‌ స్వగామం షేగాం. 


ఆ రోజు బక్రీద్‌ పండుగ. మామూలుగా ప్రభాకర్‌జీ ఆ(గామం 
వెళ్ళారు. ఆయనను చూచిందే తడవుగా పిల్లలు చుట్టూ మూగారు. మా 
యింటికి రమ్మంటే మా యింటికి రమ్మని చేతులు పట్టుకులాగారు. 
నియామత్‌ పిల్లలు కూడా అకృడున్నారు. వారు (ప్రభాకర్‌జీని వదలలేదు. 
ఇంటికి పిలుచుకు పోయారు. వారానాడు చేసుకున్న తీపి గోధుమ రొట్టె 
ఒకటి తినుమని బలవంత పెట్టారు. 


వేరు తావులలో ఆహారం తినడం కానీ, వేళకాని వేళ తినటం కానీ 
ఆశ్రమ నియమాలకు విరుద్ధం. అందుచేత ప్రభాకర్‌జీ ఒప్పుకోలేదు. ఐతే 
తీసుకు పోవలసిందని పిల్లలు బలవంతాన ఒక రొట్టై ఆయన చేతిలో 
పెట్టారు. ఆ రొట్టెను పరిగ్రహించవలసిందని నియామత్‌ వేడుకున్నది. ఇంత 
భక్తి శ్రద్ధలతో ఇచ్చిన ఆ రొట్టెను నిరాకరించటం ప్రభాకర్‌జీకి 
భావ్యమనిపించలేదు. దానిని చేతపట్టుకుని ఆ(శ్రమానికి వచ్చారు. 


వచ్చి, ఆస్పత్రి అధికారితో చెప్పారు. 

“ఆ(శమ నియమ భంగం చేసి, తప్పు చేశావు” అన్నారాయన. 
భోజనశాల వ్యవస్థాపకునితో చెప్పి క్షమాపణ కోరవలసిందని సలహా 
యిచ్చారు. 

త్రి ప్రభాకర్‌జీ దర్శించిన గాంధీ పథం 

అప్పటికి యిక పదిహేను నిముషాలలో భోజనశాలలో వడ్డన ఆరంభ 
మవుతుంది. (ప్రభాకర్‌జీ భోజనశాలకు వెళ్ళి భోజనశాల వ్యవస్థాపకునకు 
విషయం నివేదించారు. 


“ఆ[(శమ నియమం ఎరిగికూడా భంగపరచావు. దీనిని గాంధీజీ 
ఎంతమాత్రం సహించరు.” అంటూ ఆయన చీవాట్లు పెట్టారు. 

ప్రభాకర్‌జీ అయోమయస్థితిలో పడ్డారు. తాను చేసిన తప్పునకు 
చిహ్నంగా ఆ రొట్టె తన చేతిలోనే ఉంది. దానివైపు ఒకసారి చూశారు. బక్రీద్‌ 
పండుగ గుర్తుగా దానిమీద చేసిన నగిషీలు తనను గేలిచేస్తున్నట్లనిపించింది. 


అందరూ భోజనశాలకు వచ్చి కూర్చున్నారు. బాపూజీ కూడా వచ్చి 
కూర్చున్నారు. బాపూజీ తినే పదార్థాలు ఆయన కంచం దగ్గర వరు వరు 
గిన్నెలలో పెట్టారు. ఎది ఎంత కావాలో ఆయనే వడ్డించుకుంటారు. ప్రార్థన 
ఐంది. అందరికీ వడ్డించడమైంది. గాంధీజీ కూడా వడ్డించుకున్నారు. 


(ప్రభాకర్‌జీ భయపడుతూ, పిల్లిలాగా గాంధీజీని సమీపించారు. 
జరిగిన సంగతి విన్నవించి రొట్టె చూపారు. 

“ఈ రోజు బక్రీద్‌ కదూ? ఈ రొట్టె నియామత్‌ ఇచ్చిందా?” అంటూ 
రొట్టె తీసుకొని గాంధీజీ పరీక్షించారు. “ఇది పచ్చిగా ఉంది. కాల్సి తీసుకురా” 
అన్నారు. 

ప్రభాకర్‌జీ దానిని కాల్సి తెచ్చి బాపూజీ చేతికి ఇచ్చారు. గాంధీజీ 
ఒకముక్క తుంచుకొని, మిగిలినది ప్రభాకర్‌జీ చేతికిస్తూ, “నేడు బక్రీద్‌, 
నియామత్‌ ఈ రొట్టె ఇచ్చింది అని చెబుతూ అందరికి పంచిపెట్టు” అన్నారు. 


రాజకుమారి అమృత్‌కౌర్‌, ప్యారేలాల్‌ మొదలైన వారంతా భోజనం 
చేస్తున్నారు. “నేడు బక్రీద్‌, నియామత్‌ ఈ రొట్టె ఇచ్చింది” అని చెబుతూ, 
(ప్రభాకర్‌జీ అందరికి రొట్టె పంచిపెట్టారు. హిందూ ముస్లిం సఖ్యతకు 
చిహ్నంగా అందరూ ఆ రొట్టెముక్కలు ఆప్యాయంగా తిన్నారు. 

అంధ భక్తి 

వార్థానుండి సేవాగ్రాం నాలుగు మైళ్ళుంటుంది. ఒకనాడు ఒక | 
అంధుడు వార్దా స్టేషన్‌లో దిగాడు. దారిన వచ్చిపోయేవారిని అడుగుతూ, 
వారి సహాయంతో ఎలాగయితేనేమి, రెండుమూడు గంటలలో ఆ(శమం | 
చేరాడు. 

ఆ(శ్రమంలో ప్రార్థన జరిగేచోట ఉన్న గన్నేరు చెట్టుక్రింద (ప్రభాకర్‌జీ 
కూర్చున్నారు. ఆశ్రమవాసులు ఆ అంధుణ్ణి తెచ్చి ప్రభాకర్‌జీకి ఒప్పగించి 
వెళ్ళారు. 

గాంధీజీని దర్శించాలని అంధుని సంకల్పం, అతడు తన కోర్కెను 
ప్రభాకర్‌జీకి తెలియపరచాడు. ఆ సమయంలో గాంధీజీ స్నానం చేస్తూ, 
స్నానాల గదిలో ఉన్నారు. (ప్రభాకర్‌జీ అచటికి వెళ్ళీ “ఒక అంధుడు తమ 
దర్శనం కోరి వచ్చాడు” అని విన్నవించారు. 

వెంటనే గాంధీజీ “మంచిది. కాని నేను దగ్గరకు వెళ్లే అతడు నన్ను 
చంపివేస్తాడు సుమా!” అన్నారు. 

ఈ మాట అర్థమేమిటో ప్రభాకర్‌జీకి బోధపడలేదు. 

మరల గాంధీజీ యిలా అన్నారు : “మంచిది, నేను వచ్చేలోగా అతన్ని 
అకడ కూర్చోబెట్టు.” 

(ప్రభాకర్‌జీ గన్నేరు చెట్టు దగ్గరకు వచ్చి, అంధునికి ఈ సంగతి చెప్పి, 
గాంధీజీ వచ్చినప్పుడు ఎలా (ప్రవర్తించవలసిందీ బోధించారు. “బాపూజీ 
రాగానే నేను చెప్తాను, దర్శనం చేసుకోవలసింది” అన్నారు. 

ఇంతలో బాపూజీ స్నానం ముగించుకుని వచ్చారు. “బాపూజీ 
వస్తున్నారు” అని (ప్రభాకర్‌జీ అంధునికి తెలియపరచారు. ఇంతసేపూ 
గాంధీజీ సందర్శనాన్ని వూహిస్తూ, ఉత్మంఠతో ఉన్న ఆ అంధుడు అమాంతం 
బాపూజీపై చెట్టు కూలిపడ్లట్టు పడాడు. తటాలున బాపూజీ వెనుకడుగు వేసి 
తప్పుకున్నారు. అంధుడు నేలపైపడి బాపూజీ కోసం తడుముతున్నాడు. 
అంధుని దర్శనమంటే స్పర్శయేగా మరి! 

—శ్రీ ప్రభాకర్‌జీ దర్శించిన గాంధీ పథం 

“ఇప్పుడు తెలిసిందా నేనేమి చెప్పానో! ఇటువంటి విషయాలలో 
సావధానంగా వ్యవహరించాలి” అని (ప్రభాకర్‌జీని మందలిస్తూ, చేతితో 
అంధుని వీపు తట్టి, “మంచిది నాయనా, లే” అంటూ బాపూజీ వెళ్ళిపోయారు. 


సమీపించిన శత్రువు 


గాంధీజీ దర్శనం కోరి రోజూ చాలామంది ఆశ్రమానికి వస్తూ 
వుంటారు. అలా వచ్చేవారు ముందుగా గన్నేరు చెట్టు క్రిందికి వెళ్ళి అక్కడ 
కూర్చునివుండే ప్రభాకర్‌జీని అడుగుతారు. ఐదారుగురు చేరేదాకా ఆగి, 
(ప్రభాకర్‌జీ వారిని వెంటబెట్టుకుని వెళ్లారు. 


కుటీరంలో గాంధీజీ కూర్చునివుండే చోట కుడివైపుకు ఒక కిటికీ 
వుంది. ఆ కిటికీకి గాజుపలక అమర్చారు. దర్శనార్థం వచ్చే గుంపును 
ప్రభాకర్‌జీ ఆ కిటికీ వద్దకు తీసుకుపోతారు. వారు కిటికీ అద్దం నుండి 
గాంధీజీని సందర్శించి, నమస్మరిస్తారు. వెంటనే వారిని (ప్రభాకర్‌జీ 
పంపించివేస్తారు. మామూలుగా దర్శనం కోరి వచ్చే వారందరూ ఇలాగే 
దర్శనం చేసుకొని పోతుంటారు. ఐతే కొందరు ఇలాంటి దర్శనంతో తృప్తి 
పడరు. 


అప్పటికింకా మద్రాసు ఉమ్మడి రాష్ట్రంగానే ఉంది. ఢిల్లీలో జరిగిన 
హరిజన శాసన సభ్యుల సమావేశంలో పాల్గొని మద్రాసు హరిజన 
శాసనసభ్యులు తిరిగివెళ్తూ సేవాగ్రాం వచ్చారు. గన్నేరు చెట్టు దగ్గరకు వచ్చి 
అక్కడ ఉన్న ప్రభాకర్‌జీతో మాట్లాడారు. గాంధీజీని సందర్శించాలనీ, తిరిగి ఆ 
రోజునే ప్రయాణమై పోవాలనీ అన్నారు. వారు చాలా త్వరపడుతూ, ఒక్క 
నిముషం సమయమిస్తే చాలునన్నారు. 

సర్వసాధారణంగా గాంధీజీ దినచర్య అంతా ముందుగానే నిశ్చితమై 
ఉంటుంది: ఒకప్పుడు వారంరోజులు ముందుగా కూడా (ప్రతి నిముషం లెక్క 
గట్టీ ఆయనతో మాట్లాడేవారికి కేటాయించి ఉంచటం కద్దు. 


ప్రభాకర్‌జీ గాంధీజీ కుటీరంలోనికి వెళ్ళి మహదేవ్‌ దేశాయితో ఈ 
సంగతి చెప్పారు. “సాయంహత్రం భోజనం వేళ వరకు ఒక్క నిముషం కూడా 

తీరికలేదే!” అని మహదేవ్‌ దేశాయ్‌ అన్నారు. రెండు నిముషాల సమయం 
యిప్పించ కలిగితే చాలు నన్నారని ప్రభాకర్‌జీ తెలియపరిచారు. 


“మాట్లాడేవారు తమ సమయం తగ్గించుకోడానికి అంగీకరిస్తే తప్ప 
గత్యంతరం లేదు” అని మహదేన్‌ దేశాయి తేలి చెప్పారు. “ఐనా అడిగి 
చూస్తాను” అంటూ గాంధీజీతో సంగతి విన్నవించారు. 

“రెండు నిమిషాలే కదా? ఐతే రమ్మను” అన్నారు గాంధీజీ. 

శాసనసభ్యులు వచ్చి నమస్మరించి కూర్చున్నారు. తమకు ఆ 
అనుకూల్యాలు లేవనీ ఈ ప్రాతికూల్యాలు కలవనీ చెప్పసాగారు. ఒక 
నిముషమైంది. రెండు నిముషాలైనవి. మూడో నిముషం కూడా 
గడచిపోయింది. ఇంకా శాసనసభ్యులేవేవో చెప్తూనే ఉన్నారు. 

గాంధీజీ కుడివైపున చిన్న పుస్తకాల అల్మారా వుంది. దానికే 
గడియారం కూడా తగిలించి వుంటుంది. 

వ్యవధి మించిపోయినందుకు ప్రభాకర్‌జీ, మహదేన్‌ దేశాయి 
ఆందోళన పడుతూనే ఉన్నారు. “లేవండి, లేవండి” అంటూ (|ప్రభాకర్‌జీ 
హెచ్చరిక చేస్తూనే వున్నారు. మహాదేవ్‌ దేశాయి, (ప్రభాకర్‌జీ వైపు 
సాభిప్రాయంగా చూస్తున్నారు. శాసనసభ్యులు లేవరు సరికదా అంతం 
లేకుండా ఏమేమో చెప్పుకుపోతున్నారు. టైం ఐపోయిందనే సృహ వారికి 
ఉన్నట్లి కనిపించలేదు. 

గాంధీజీ ఇదంతా గమనించి గడియారం వైపు చూసూ, “శత్రువు 
సమీపించాడు” అన్నారు. 

అప్పుడు ద్వితీయ (పపంచ సంగ్రామం ఉద్ధృతంగా జరుగుతూ 
వుంది. జపాను వారు బాగా విజృంభిస్తున్న రోజులవి. 

శాసనసభ్యులు వెంటనే అందుకున్నారు. “అవును బాపూజీ, 
హిమాలయాలకు చాలా దగ్గరగా వచ్చారు” అన్నారు. 

“అది నేనెరుగుదును. ఇదిగో శత్రువు ఇక్కడే వున్నాడు. ఈ 
గడియారం నా శత్రువు. ఒక్క నిముషం కూడా నన్ను జవదాటనివ్వదు” 
a . 


అన్నారు బాపూజీ. 

అప్పుడు శాసనసభ్యులు నాలుక కరుచుకుంటూ లేచి, నమస్సరించి 
సెలవు తీసుకున్నారు. 
భన్సాలీజీ ఆగమనం 


ఆచార్య భన్నాలీజీ ఒకప్పుడు బొంబాయిలోని క్రిస్టియన్‌ కాలేజీలో 
(ప్రొఫెసరుగా ఉండేవారు. ఆయన గుజరాతీయుడు. హఠయోగి, జైనమతస్తుడు. 
నిరీశ్వరవాది కాడు గాని, ఈశ్వరవాది మాత్రం కాడు. ప్రార్థన మీద ఆయనకు 
నమ్మకం లేదు. ఐనా, ఒక్క క్షణం కళ్ళు మూసుకొని ధ్యానం చేయడం ఆయన 
అలవాటు. దయ్యాల మీద, భూతాలమీద ఆయనకు గట్టీ నమ్మకం ఉంది. 
శరీరాన్ని ఆయన తపింపజేసినంతగా మరే సాధకుడూ చేసివుండడేమో. 
మహాకఠరోర నియమనిష్టలు పాటించేవారాయన. మొదటి నుండి గాంధీజీతో 
ఆయనకు సంబంధం ఉంది. 


భన్సాలీజీ ఆరేండ్ల పాటు అజ్ఞాతంగా యావద్భారత దేశం పాదయాత్ర 
చేశారు. ఈ యాత్రలో ఆయన కొన్ని కఠిన నియమాలు విధించుకున్నారు. 
నడుముకొక ఇనుపబద్దీ కట్టుకుని, వీపువైపు దానికి, రెండుత్రాళ్ళు కట్టి, ఆ రెండు 
త్రాళ్ళకు రెండు రాళ్ళు కట్టారు. నడుస్తున్నప్పుడు ఆ రెండు రాళ్ళు తొడలకు 
తగులుతుంటాయి. దీనితోపాటు ఆయన మౌనవ్రతం పట్టారు. ఆరేండ్లపాటు 
ఈవిధంగా పాదయాత్ర చేశారు. 


ఈ పాదయాకత్రతో ఒకనాడు ఒక విచిత్ర సంఘటన జరిగింది. 


ఆ రోజు సాయంత్రం ఒక గృహస్థు ఆయనకు ఆతిథ్యమిచ్చాడు. భోజనా 
నంతరం పక్క దిండు వేసి ఉన్న తన మంచం మీద భన్నాలిజీని పడుకోబెట్టి ఆ 
గృహస్థు నేలమీద. ఓణఖోపవేసుకుని పడుకున్నాడు. బాగా అలసివున్నారేమో 
భన్సాలీజీకి వెంటనే నిద్ర పట్టింది. పాపము గృహస్థుకు నిద్రపట్టలేదు. అతనికి 
చిలుము పీలే అలవాటు వుంది. చిలుము ఎక్కడ పెట్టింది వెంటనే జ్ఞాపకం 
రాలేదు. భన్న్సాలీజీ తలక్రింద ఉన్న దిండు క్రింద దాచిన సంగతి కొంచెం సేపటికి 
గాని అతనికి గుర్తుకు రాలేదు. వెంటనే లేచి, దిండు (కిందన చెయ్యి దూర్చి 
వెతకనారంభించాడు. గదిలో దీపం లేకపోవడం చేత అంతా చీకటిగా ఉంది. 


“ఎవరది? ఎవరది?” అంటూ గాభరా పడుతూ భన్నాలీజీ దిగ్గున 

వినిపించుకోలేదు. గృహస్థు క్షమాపణ వేడుతూ, తిరిగి రావలసిందిగా 
ప్రార్థిస్తూ ఆయన వెంటనడువసాగాడు. ఇది చూచి భన్న్సాలీజీ 
పరుగిడనారంభించారు. గృహస్థు కూడా ఆయన వెనువెంట పరుగిడు 
తున్నాడు. భన్సాలీజీ మరింత వేగంగా పరుగెత్తసాగారు. గృహస్థు 
అలసిపోయి విధిలేక ఖిన్నుడై యింటిముఖం పట్టాడు. 

తన మౌనవ్రతం భంగమయినందుకు భన్నాలీజీ ఎంత 
పరితపించారో చెప్పలేము. ఆ విధంగా ఆ రేయి అంతా ప్రయాణం చేసి 
సూర్యోదయమయ్యేసరికి ఒక (గ్రామం చేరారు. అకడ ఒక దర్జీ గుడ్డలు 
కుట్టుతూ కనిపించాడు. సరాసరి భన్న్సాలీజీ అతనిని సమీపించి “ఒక 
ఉపకారం చేస్తావా?” అని అడిగారు. 

తప్పకుండా చేస్తానని దర్జీ భక్తితో ప్రత్యుత్తర మిచ్చాడు. 

“ఐతే, సూది తీసుకొని నా పెదవులు కుట్టు” అని భన్నాలీజీ 
ఆజ్ఞాపించారు. 

ఆ మాటవిని దర్జీ హడలిపోయాడు. అలాంటి పని తనవలన కాదని 
మనవి చేశాడు. భన్న్సాలీజీ అంగీకరించలేదు. 

“రఘుపతిరీతి సదా చల ఆయి 

(ప్రాణజాయె పర్‌ వచన నజాయె” 

అంటూ తులసీ రామాయణం ప్రమాణం ఉదాహరిస్తూ, “అలా 
వీలుపడదు, మాట ఇచ్చావు. తప్పటానికి వీలులేదు” అని దర్జీని బలవంత 
పెట్టారు. పాపము దర్జీకి ఏమిచెయ్యలో పాలుపోలేదు. 

“ఊ! తీసుకురా సూది” అంటూ భన్నాలీజీ గద్దించారు. దర్జీ 
భయపడి, పెద్దసూది చేతపట్టుకున్నాడు. భన్సాలీజీ ఒక చేత పెదవులు 
రెండూ అదిమిపట్టి రెండవ చేత దర్జీ చేతిని అదిమి పట్టుకుని సూది(గ్రుచ్చారు. 
అక్కడే నేలమీద పడివున్న తీగముక్కను ఆయన తీసి పెదవులకు (గుచ్చి 
మెలిపెట్టారు. 

ఈలోగా చుట్టుప్రకృల ఉన్న జనమంతా వచ్చి దర్జీ దుకాణంలో 

మూగారు. ఇంతలో భన్న్సాలీజీ వెళ్ళిపోయారు. సన్యాసినోరు సూదితో 
కుట్టినాడనే నేరం మోపి ప్రజలు దర్జీని చితుకకొట్టారు. 

ఇలా నోరు కుట్టుకుని ఉన్న స్థితిలో భన్నాలీజీ సేవా(గాం ఆ[(శమానికి 
వచ్చారు. గాంధీజీతో ఆయన (వ్రాతపూర్వకంగా సంభాషణ జరిపారు. తన 
కథ యావత్తు వివరించారు. అంతా తెలుసుకొనిన పిమ్మట గాంధీజీ నోటిని 
బ్రేలితో చూపుతూ “తాళం వేయవలసింది యిక్కడ కాదు, ఇక్కడి” అంటూ 
గుండె చూపించారు. “ఈ తాళం విప్పివేయవలసిందే” అన్నారు. 

వెంటనే భన్నాలీజీ తీగకుట్టు తీసివేశారు. గాంధీజీ ఆయనకు రాట్నం 
యిచ్చారు. ఆయన వడుకుతూ కూర్చున్నారు. 


వేపాకు పచ్చడి 

వార్గాలోని బజాజ్‌ వాడీలో అతిథి గృహం వుంది. సాధారణంగా 
సేవాగ్రాం వచ్చే అతిథులు అక్కడ విడిది చేస్తుంటారు. గాంధీజీతో మాట్లాడే 
సమయం నిశ్చయం చేసుకుని, ఆ వేళకు వచ్చి మాట్లాడిపోతుంటారు. 
కొందరు సన్నిహితులు మాత్రం గాంధీజీతో మాట్లాడిన తర్వాత భోజనానికి 
ఉంటారు. 

ఒకనాడు సర్‌ విజయ గాంధీజీతో మాట్లాడడానికి వచ్చి, బజాజ్‌ వాడి 
అతిధి గృహంలో బసచేశారు. ఆనాటి మధ్యాహ్నం భోజనానికి ఉంటానని 
కబురు చేశారు కూడా. 

భోజన సమయంలో గాంధీజీకి ఎడమవైపున కస్తూరిబా 
కూర్చుంటారు. అతిథులు కుడివైపు కూర్చుంటారు. అతిథులు చాలామంది 
ఉంటే ఎదుట కొందరిని కూర్చోబెడతారు. 

గాంధీజీకి నెత్తురుపోటు వ్వాధి ఉండటం చేత, వెల్లుల్లి 
తినవలసిందిగా డాక్టర్‌ సలహా యిచ్చారు. వెల్లుల్లిపాయలు నూరి ఒక సీసాలో 
గాంధీజీ కంచం దగ్గర పెడతారు. దీనితోపాటు వేపాకు పచ్చడి కూడా 
గాందీజీ తింటారు. వేపాకు పచ్చడి అంటే మరేమో కాదు. వేపాకు నూరిన 

—————————————————————— తి ప్రభాకర్‌జీ దర్శించిన గాంధీ పథం 
ముద్ద. ఇది కూడా వేరొక సీసాలో పెట్టి గాంధీజీ కంచం దగ్గర ఉంచుతారు. 

సరిగ్గా పదకొండు గంటలు కొట్టేసరికి గాంధీజీ సర్‌ విజయతో 
భోజనశాలకు వచ్చారు. సర్‌ విజయ గాంధీజీ కుడివైపు కూర్చున్నారు. ప్రార్థన 
ఐన అనంతరం వడ్డన జరుగుతూ వుంది. 

గాంధీజీ సర్‌ విజయతో ఇలా అన్నారు : “విజయ! రొట్టె ఉంది, ఉడక 
పెట్టన కూరలున్నాయి, పెరుగుంది. వెన్న ఉంది, కొంచెం వరి అన్నం కూడా 
దొరుకుతుంది. ఉప్పు కావలిస్తే వేసుకోవచ్చును. అడుగో, అతడు (ప్రభాకర్‌, 
తెలుగువాడే, మీకేమి కావాలో అతణ్ణి అడిగి వడ్డించుకోండి.” 

సాధారణంగా గాంధీజీ ఆహారపదార్ధాలు వడ్డించుకుంటూ “మ్న్‌ 
కొంచెం వడ్డంచనా?” అని అతిథులను అడగటం కద్దు. ఆయన వడ్డించిన 
దానిని మహా(ప్రసాదంగా భావించి అతిధులు తింటారు. 

గాంధీజీ వెల్లుల్లి పచ్చడి వడ్డించుకుంటూ “ఇది డాక్టర్ల సలహా మీద 
తింటున్నాను” అని, వేపాకు పచ్చడి వడ్డించుకుంటూ “ఇది వేపాకు పచ్చడి, 
అందరూ తినవచ్చును. మీకు కొంచెం వడ్డించనా?” అని అడిగారు. 

“మీరిచ్చింది మాకు మహా ప్రసాదం” అని సర్‌ విజయ అన్నారు. 

గాంధీజీ చెంచాతో కొంచెం వేపాకు పచ్చడి సర్‌ విజయ పళ్లెంలో 
వడ్డించారు. 

సర్‌ విజయ రొట్టెముక్క నోటిలో పెట్టుకుని, వేపాకుపచ్చడి కొంచెం 
నాలుకకు రాచుకున్నారు. వెంటనే ఆయన ముఖం వెలవెల పోయింది. 
రొట్టెముక్క మింగుడు పడడమూ లేదు : బైటికి రావడమూ లేదు గొంతులో 
కొట్లాడుతున్నది. ఇది అంతా చూస్తున్న ప్రభాకర్‌జీ చిన్న బెల్లం ముక్క తెచ్చి 
సర్‌ విజయ చేతిలో పెట్టారు. 

ఈ వ్యవహారమంతా గమనిస్తూ ఉన్న బాపూజీ నవ్వుతూ, “చాలా 
చేదుగా ఉంటుంది పచ్చడి, బెల్లం తినండి” అన్నారు. 

“ఫర్వాలేదు బాపూజీ” అంటూ సర్‌ విజయ బెల్లం ముక్క నోటిలో 
వేసుకుని ఆ రొట్టెముక్కను ఎలాగయితేనేమి మింగివేశారు. 

——————————————————————— శ్రి ప్రభాకర్‌జీ దర్శించిన గాంధీ పథం 
“బా నియమం బాది, నా నియమం నాది” 


ఆశ్రమానికి వివిధ రూపాలుగా విరాళాలు వస్తూ ఉంటాయి. వీనిలో 

పండ్ల గంపలు, దేశం నాలుగు మూలల నుంచి విశేషంగా వస్తూ ఉంటాయి. 

వార్డా నినను నుండి తెసువు రావలిసిన పండ్ల గంపల తాలూకు రైల్వే 

రశీదులు పది, పదిహేను సర్వదా ఆశ్రమంలో ఉంటుంటాయి. వారా 
రైల్వేస్టేప నుకు రశీదులు పంపి పండ్ల గంపలు రోజూ తెప్పిస్తూనే ఉంటారు. 

తెచ్చిన పండ్ల గంపలన్నీ ఆదినివాస్‌ అనే కుటీరంలో ఉంచుతారు. 
ఆశ్రమంలో మొట్టమొదట కట్టిన కుటీరం కావడం చేత దీనికి ఆ పేరు 
వచ్చింది. భోజనశాల వ్యవస్థాపకుని గదీ, గాంధీజీ స్నానం చేసే గదీ, 
దీనిలోనే ఉన్నాయి. ఈ ఇంటి పంచయే భోజనశాల కూడాను. కస్తూరిబా 
నివసించే కుటీరం ఆదినివాస్‌ (ప్రకృనే ఉండటం చేత, అక్కడకు 
ఎప్పుడెప్పుడేమేమి పండ్లు వస్తుంటాయో ఆమె గమనిస్తూనే ఉంటారు. 
భోజనశాలకు ఏదో ఒక పనిమీద ఆమె తరచు వస్తూవుంటారు. కనుక, ఆమె 
ఎరుకకు రానిదంటూ అక్కడేమీ ఉండదు. 

పండ్ల పంపకంలో గాంధీజీ ఒక నియమం ఏర్పాటు చేశారు. పిల్లలు, 
రోగులు, అతిథులు, వృద్దులు, ఆశ్రమవాసులు, వరుసగా వీనికి అధికారులు. 
ఈ క్రమంలో ఆగశ్రమవాసులకు గాంధీజీ చివరి స్థానమిచ్చారు. తక్కిన 
అందరికీ ఇచ్చిన తరువాత మిగిలితే ఆశ్రమ వాసులకు ఇవ్వాలనే ఈ 
నియమం కస్తూరిబాకు ఆట్టె నచ్చినట్లు కనుపించదు. అందుచేత పండ్ల 
గంపలు రాగానే కొన్ని పండ్లు తీసి ఆమె వేరే పెడ్డారు. మధ్యాహ్నం భోజన 
సమయంలో వీనిని ఆశ్రమ వాసుల కివ్వవలసిందని ఆజ్ఞాపిస్తారు. 

బా అంటే గుజరాతీ భాషలో అమ్మ అని అర్థం. కస్తూరిబాను 
ఆ(శ్రమవాసు లందరూ బా అని పిలిచేవారు. వారిని ఆమె కన్న తల్లి కంటే 
మిన్నగా చూచేవారని వేరే చెప్పనక్కరలేదు. 

రోజూ ఆ(శ్రమవాసులకు భోజనసమయంలో పండ్లు పంచుతూ 

వుండటం గాంధీజీ గమనిస్తూనే వున్నారు. ఆశ్రమ నియమం పూర్తిగా 
కాకపోయినా, కొంతవరకు ఉల్లంఘింప బడుతూ వుండటం ఆయన 
గుర్తించారు. 

ఒకనాడు ఆ(శ్రమవాసులకు భోజన సమయంలో పండ్లు పంచుతూ 
వుండగా, గాంధీజీ ఇలా అన్నారు : “పిల్లల కొరకూ, రోగుల కొరకూ పండ్లు 
ఉంచాలి కదా? ఇక్కడ ఇస్తున్నారేమి?” 

గాంధీజీ ప్రక్కనే కూర్చునివున్న కస్తూరిబా వెంటనే జవాబు చెప్పారు 
: “పిల్లలకూ, రోగులకూ, అతిధులకూ, ఎప్పుడూ ఇస్తూనే ఉంటారాయె, ఇక 
వీరు తినేదెప్పుడు?” అన్నారు. 
గాంధీజీ నవ్వుతూ ఇలా అన్నారు “బా నియమం బాది, నా నియమం నాది.” 


పథ్యం 

ఆ కాలంలో (ప్రభాకర్‌జీ ఆరోగ్యం సరిగా వుండేది కాదు. తరచు 
సుస్తీ చేస్తూ ఉండేది. (ప్రభాకర్‌జీ తినే ఆహారాన్ని బాపూజీ కనిపెడుతూవున్న 
రోజులవి. ఉప్పు తినడం వల్లనే సుస్తీ చేస్తున్నదని చెప్పి కొంతకాలం పాటు 
ఆయన ఉప్పుమాన్చించారు. స్వస్థత చేకూరగానే మరల ఉప్పు తినడానికి ' 
అనుమతించేవారు. ఇలా జరుగుతూ వుండగా, ఒకసారి (ప్రభాకర్‌జీకి 
మలేరియా జ్వరం వచ్చింది. మలేరియా తగ్గడమైతే తగ్గింది కాని, (ప్రభాకర్‌జీ 
చాలా బలహీనంగా కన్నిస్తున్నారు. ఒకనాడు భోజన సమయంలో ఈ 
విషయం చర్చకు వచ్చింది. 

“[ప్రభాకర్‌జీ, చీవ్ర ఉప్పు తినడం వల్ల జబ్బు పడుతున్నావు ఉప్పు 
తినటం మానాలి” అన్నారు గాంధీజీ. 

వెంటనే కస్తూరిబా కలుగజేసుకుని, “ఉప్పు తినడం వల్ల ఎవరూ 
జబ్బుపడరు. ఉప్పు మానివేస్తే ఇంకా ఎక్కువ జబ్బు పడతారు. ఇంతకు 
పూర్వం మానివేసి మళ్ళీ తింటున్నాడు. ఆ మానివేయటం వల్లనే ఇలా జబ్బు 
పడుతున్నాడు. తినడం వల్లనే జబ్బు పడుతున్నాడని మీరంటున్నారు.” 
అన్నారు. 

గాంధీజీ అంతటితో వదలి పెట్టలేదు. ముసిముసినవ్వుతూ, “బాగానే 

వుంది. (ప్రభాకర్‌, నీకు నా చికిత్స కావాలో, బా చికిత్స కావాలో 
ఆలోచించుకో” అన్నారు. 
కస్తూరిబా వూరుకోలేదు : “అతడు నా మాట వినడు, మీ మాటే 
వింటాడు. మీరంటే భక్తి, శ్రద్ధా వున్నవాడతను” అంటూ ప్రభాకర్‌జీ వైపు 
చూచి, “ప్రభాకర్‌! బాపూజీ ఎలాచెప్తే అలాగే చెయ్యి నాయనా!” అన్నారు. 
- బాపూజీ ముఖంపై చిరునవ్వులు మెరిసినవి. 


ఆ(శమంలో పురుడు 

ఆశ్రమంలో అవసరమైనప్పుడు కూలీలను పెట్టి పనిచేయించటం 
కద్దు. ఒకనాడు ఈ విధంగా పనిచేయడానికి వచ్చినవారిలో ఒక 
చూలింతరాలు కూడా ఉంది. ఆమె బావి నుండి నీళ్లు తోడుతూ వుండగా 
పురిటినొప్పులు ఆరంభమైనాయి. ఆ బావికి యాభై గజాల దూరాన ఆస్పత్రి 
వుంది. 

ఈ సంగతి ఎవరో వచ్చి ఆస్పత్రిలో పనిచేస్తున్న ప్రభాకర్‌జీతో 
చెప్పారు. (ప్రభాకర్‌జీ వెంటనే అచటికి పరుగెత్తారు. (క్రింద కూర్చున్న 
చూలింతరాలి చుట్టూ అప్పటికే ఇద్దరు ముగ్గురు చేరారు. పురిటినొప్పులు 
ఎవరికోసమూ ఆగవు కదా? ప్రభాకర్‌జీ అచటికి చేరే సరికి శిశువు తల బైటికి 
వచ్చింది. (ప్రభాకర్‌జీకి కాన్సులు చేయడంలో అనుభవం లేదు సరికదా, 
కాన్సు జరుగుతూ వుండగా ఎప్పుడూ చూడనైనా చూడలేదు. ఐనా ధైర్యం చేసి 
శిశువు తల పట్టుకొన్నారు. శిశువు సుళువుగా ప్రభాకర్‌జీ చేతులలోకి 
వచ్చింది. పుట్టినది మగపిల్లవాడు. 

ఆస్పత్రికి మనిషిని పంపి అవసరమైన వస్తువులు తెప్పించి, 
ప్రభాకర్‌జీ శిశువు బొడ్డు కత్తిరించారు. బావి దగ్గర ఉన్న చిన్న గదిలో తల్లిని, 
పిల్లవాణ్ణి పడుకోపెట్టారు. 

ఇంతలో ఈ వార్త కార్సిచ్చులాగా ఆ(శ్రమమంతటా వ్యాపించింది. 
ఆ(శమవాసులు వాదోపవాదనలకు దిగారు. ఆశ్రమవాసి ఇలా చేయరాదని 
కొందరు, [బ్రహ్మచర్యం పాడయిపోయిందని మరి కొందరు వాదించారు. 

ముఖ్యంగా కొందరు యువతులకు ఈ వ్యవహారం మింగుడు పడలేదు, వారు 
వెంటనే బాపూజీ దగ్గరకు పోయి ఫిర్యాదు చేశారు. 

బాపూజి వారిని శాంతపరుస్తూ, తృప్తిగా అన్నారు: ప్రభాకరు నాకంటే 
చాలా మెరుగు. సమయానికి అతడు వెళ్ళీ మంచిపనే చేశాడు. నేను 
దక్షిణాఫ్రికాలో ఉన్నప్పుడు ఇలాగే ఒకసారి కస్తూరిబాకు కాన్సు నొప్పులు 
వచ్చాయి. డాక్టరును తీసుకు రావలసిందని ఆవిడ నన్ను పురమాయించింది. 
నాకు ఉపాయం తోచలేదు సరికదా ఆ మాటకు అర్థం తిన్నగా బోధపడక 
“కొంచెం వోర్చుకో” అని వోదార్చడానికి (ప్రయత్నించాను. ఆవిడకు చాలా 
కొపం వచ్చింది. ముకు బుద్ది లేదా? వెళ్ళీ డాక్టరును పిలుచుకురాండి” 
అంటూ తరిమింది. సైకిలు ఎక్కి వెళ్ళీ డాక్టరును వెంటబెట్టుకు వచ్చాను. 
“రార పుట్టాడు” అని చెపుతూ బాపూజీ నవ్వగానే సందేహం తీరి, 
ఫిర్వాదీలు కూడా నవ్వాపుకోలేక పోయారు. 


కన్నీటి నుండి చిరునవ్వులు 


డాక్టర్‌ ఎస్‌.కె. వైద్య గారు బొంబాయిలో పెరు పొందిన డాక్టరు. 
ఆయన ఒకనాడు భార్యతో ఆ(శ్రమానికి వచ్చారు. ఆనాడు వారిరువురు 
భోజనానికున్నారు. 

గాంధీజీ కుడి ప్రక్కన డాక్టర్‌ వైద్య, వారికెదురుగా శ్రీమతి వైద్య 
కూర్చున్నారు. వడ్డన ఐంది. అందరూ భోజనం చేస్తున్నారు. 

డాక్టర్‌ వైద్య చాలా కాలం విదేశాలలో ఉండి వచ్చినవాడు కావడం 
చేతనూ, గొప్ప డాక్టరు కావడం చేతనూ, వారి ఇంటిలో భోజన భాజనాది 
విషయాలలో పాశ్చాత్య పద్ధతు లనుసరిస్తూ ఉంటారు. డాక్టర్‌ వైద్య నేలమీద 
బాచీపట్లు వెనుకున్‌ కూర్చోవడం, కారం, ఉప్పు లేని చప్పడి కూరలు 
తినవలసిరావడం చూచి, శ్రీమతి వైద్య దిగులుగా భర్త వంక చూస్తూ భోజనం 
చేస్తున్నది. 

భోజనం చేస్తున్నంతసేపూ గాంధీజీ ఏవేవో కుశల ప్రశ్నలు వేస్తూ, 

డాక్టర్‌ వైద్యతో కులాసాగా మాట్లాడుతున్నారు. భోజనం ముగియగానే 
డాక్టర్‌తో “ఎవరి కంచాలు వారు కడగడం ఇక్కడి ఆచారం” అని గాంధీజీ 
చెప్పారు. 

డాక్టరు వైద్య కంచం చేత పట్టుకుని లేచారు. ఇంతసేపూ భర్త వంక 
చూస్తూ పొంగి వచ్చే దు:ఖాన్ని ఆపుకుంటున్న శ్రీమతి వైద్య ఇది చూచి 
భరించలేకపోయింది. కన్నీరు ఓర్మి కట్టలు హ్రెంచుకొని (ప్రవహింప 
నారంభించింది. డాక్టర్‌ వైద్య అందుకు కారణం గుర్తించలేక “ఎందుకలా 
ఏడుస్తావు?” అని ఆశ్చర్యంతో ప్రశ్నించారు. 

వెంటనే గాంధీజీ కలుగజేసుకుని ఇలా అన్నారు : “ఆమె ఎందుకు 
ఏడుస్తున్నదో నాకు తెలుసు. ఇంత పెద్ద డాక్టరుచేత నేను ఎంగిలి గిన్నెలు 
కడిగిస్తున్నానని ఆమె ఏడుస్తున్నది, వీటిని మీ రావిడకు యిచ్చివుంటే నవ్వేది. 
అలా చేయకుండా మీరే కడుగబో తున్నారు కనుక, ఆమెకు కష్టం వేసిరది. 
ఇలాగే కస్తూరిబాను కూడా నేను కష్టపెట్టాను. నా చేతులతో నా పనులు 
చేయడం కూడా కసూరిబాకు కష్టం కలిగిస్తుంది. ఈ పనులు స్త్రీలకు 
పురమాయించటం పురుషులకు కూడా అలవాటయిపోయింది. అయితే, 
ఇక్కడ ఆశ్రమ నియమ ప్రకారం ఎవరి పనులు వారు చేసుకోవలసిందే 
ఏమమ్మా అంతే కదూ?” అంటూ గాంధీజీ చిరునవ్వుతో శ్రీమతి వైద్య వైపు 
చూశారు. 

ఆమె తేరుకుని “అంతే బాపూజీ!” అంటూ కళ్ళు తుడుచుకుంటుంటే 
కన్నీరు ఆగి పెదవులపై చిరునవ్వులు చిందినవి. 


కడపటి అనుబంధం 

ప్రభాకర్‌జీ అమ్మగారు ఆయన కప్పుడప్పుడు జాబులు ప్రాస్తూ 
వుండేవారు. అవన్నీ సాలుకు రెండు మూడు మించి వుండేవి కావు. అయినా, 
(ప్రభాకర్‌జీ సమాధానం టప్రాసే వారు కారు. తల్లి జాబులు |ప్రాసినా, 
(ప్రభాకర్‌జీ జవాబు (వాయరని కొందరు ఆశ్రమ వాసులు మహదేవ్‌ 

దేశాయితో చెప్పారు, మహదేవ్‌ దేశాయి అదనుకోసం వేచివున్నారు. 

ఒకనాడు (ప్రభాకర్‌జీ అమ్మగారు ప్రాయించిన ఒక జాబు ఆ(శమం 
చేరగనే మహదేవ్‌ దేశాయ్‌ దానిని అందుకున్నారు. ఆ జాబు ఆమె ఇంగ్లీషులో 
వాయించటం చేత, మహదేవ్‌ దేశాయ్‌ దానిని చదివి సంగతులన్నీ 
తెలుసుకున్నారు. వెంటనే ప్రభాకర్‌జీ వద్దకు వచ్చి గట్టిగా చీవాట్లు పెట్టారు. 

(ప్రభాకర్‌జీ అంగీకరించలేదు. “నేను అంతా వదలి వచ్చాను. 
వెనుకటి జీవితంతో, అప్పటి నావాళ్ళతో ఇప్పుడు నాకేమి సంబంధం లేదు” 
అని వాదించారు. 

మహదేవ్‌ దేశాయి ఈ వాదాన్ని అంగీకరించలేదు. “సరే, బాపూజీ 
వద్దకు నడువు” అన్నారు. 

ఇరువురు కలిసి బాపూజీ దగ్గరకు వెళ్ళారు. వ్యవహారమంతా 
మహదేవ్‌ దేశాయి బాపూజీకి విన్నవించారు. వెంటనే (ప్రభాకర్‌జీని తల్లి 
వద్దకు పంపవలసిందిగా విజ్ఞప్తి చేశారు. ప్రభాకర్‌జీ దానిని ప్రత్యుత్తరంగా 
తాను సర్వం వదిలివచ్చానసీ, తన కెవరూ లేరనీ, కచ్చితంగా తేల్చి చెప్పారు. 

బాపూజీ సావధానంగా ఆలకించి, నవ్వుతూ, “మంచిది, నీవు వెళ్లు. 
నేను ప్రభాకర్‌కు నచ్చ చెపుతాను” అన్నారు మహదేవ్‌ దేశాయితో. 

ప్రభాకర్‌జీని కూర్చోబెట్టి ఒక కాగితం మీద ఏదో ట్రాసి “మీ 
అమ్మగారికిది పంపించు” అని గాంధీజీ ఆజ్ఞాపించారు. 

అది ప్రభాకర్‌జీ అమ్మగారికి గాంధీజీ వ్రాసిన జాబు. అందులో ఇలా 
వ్రాసి ఉంది: “నీ కుమారుడు సేవా కార్యంలో నిమగ్చుడై వున్నాడు. 
వ్యామోహంతో పిల్లవాణ్ణి పిలిపించు కోవడం మంచిది కాదు. ఈ జాబు 
చూచిన తర్వాత కూడ, పిల్లవాణ్ణి చూడాలనే ఇచ్చ తీవ్రమయినట్లయితే, 
పిల్లవాడు స్రీ దగ్గరకు రావడమే ధర్మమవుతుంది.” 

ఈ జాబులోని సంగతులు తెలుసుకుని ప్రభాకర్‌జీ అమ్మగారు ఎంత 
సంతుష్టి పొందారంటే ఇక కుమారుని ప్రస్తావన ఎత్తడం మానివేశారు. 


ఆ జాబుతో మిగిలివున్న అనుబంధం కూడా తెగిపోయింది. 

తేళ్లు, పాములు 


ఆశ్రమంలో అన్ని కుటీరాలలోను రాత్రి వేళ దీపాలుంచుతారు. అవి 
ఆరి పోకుండానూ, నూనె అట్టె కాలకుండాను ఉండేటట్లు పడుకోబోయే 
టప్పుడు వత్తి తగ్గిస్తారు. ఇది ఆశ్రమ నియమాలలో ఒకటి. ఈ నియమానికి 
కారణం లేకపోలేదు. 


ఆశ్రమ ప్రాంతంలో పాములూ, తేళ్లూ విస్తారంగా ఉన్నాయి. 
అందులోను నాగుబాముల సంఖ్య ఎక్కువ. అవి విశేషంగా రా(త్రివేళల 
తిరుగుతుంటాయి. మనుష్యులను చూచి తప్పుకొని పోతాయనీ, వానికి 
అపాయం ఉన్నప్పుడే కరుస్తాయనీ గాంధీజీ విశ్వాసం. అందుచేత తేళ్ళనూ, 
పాములనూ, గాంధీజీ చంపనిచ్చేవారు కారు. వెలుతురు ఉంటే అవి లోపలికి 
వచ్చినా మనకు కనిపిస్తాయి కనుకనూ, మనం పొరపాటున వానిని (త్రొక్కే 
అవకాశం ఉండదు కనుకనూ, రాత్రి వేళల దీపం ఉంచాలని ఆయన 
నియమం విధించారు. రా(త్రివేళ ఎవరు బయటకు వెళ్ళినా లాంతరు తీసుకు 
వెళ్ళాలనేది ఆ(శ్రమ నియమాలలో ఒకటి. 
ఒకవేళ ఏదో ఒక కుటీరంలోనికి పామే వచ్చిందనుకోండి. దాన్ని 
చంపరు. పాములను పట్టుకోవడానికి రెండు కొరముట్లు ఆ(శ్రమంలో 
తయారుచేసి వుంచారు. రెండు గజాల పొడవున్న రెండు క(రలతో 
పటకారువంటి ఒక సాధనం తయారు చేశారు. పాము చిన్నదైతే, ఈ 
పటకారుతో పట్టి భుజాన పెట్టుకుని ఆశ్రమానికి దూరంగా వున్న కాలువలో 
విడిచి వస్తారు. పాము పెద్దదయితే, ముందు పటకారుతో పట్టి మరొక ఉచ్చు 
కర్రకు బిగిస్తారు. రెండు గజాల కర్ర చివర రెండు రంగధ్రాలుండి ఒక చివర 
ముడి వేసిన త్రాడును పై రంధ్రం నుంచి క్రింది రంధ్రం గుండా తీసి కర్రతో 
పాము పట్టుకుంటారు. రెండు రంధ్రాల మధ్య తాడు వదులుగా వలయంవలె 
విడిచి వుంటుంది. పాము ముందు ఈ త్రాటి వలయం ఉంచగనే అది 
కలుగనుకుని తల దూరుస్తుంది. చేతిలో ఉన్న తాడు కొసను వెంటనే 
లాగుతారు. పాము ఆ వుచ్చులో బిగుసుకుపోతుంది. కర్రకు 
చుట్టుకుంటుంది. కర్ర ఒక చేత, ఉచ్చుత్రాటికొన ఒక చేత పట్టుకుని భుజాన 

పెట్టుకుని ఆశ్రమానికి కర్ర సహాయం లేకుండా ఉచ్చు కగ్రతోనే పాములను 
పట్టడమూ కద్దు. ఆ(శ్రమ వాసులు పాములను శత్రుభావంతో చూడక, 
కూడని చోటికి వచ్చిన పాపలను చూచినట్లు చూచి, దూరంగా విడిచిరావడం 
అలవరచుకున్నారు. 

అహింసా పథంలో నాగుపాములు కరువవు కాబోలు! అవి కూడా 
మానవునితోటి బాటసారులవుతవేమో! 


బహిరంగ స్నానం 

నదీ నదాలలోనూ, పుణ్య తీర్జాలలోను, భారతీయులు ఎబ్బెట్టు 
ఎంచకుండా స్నానం చేస్తూ వుంటారు. అలాంటి తావులలో గస్తీ పురుష భేద 
భావం అట్టె పరిగణనకు రాదు కూడాను. ఐతే మామూలుగా దక్షిణాపథంలో 
ప్రజలు కొళాయిల దగ్గరా, బావుల దగ్గరా, ఆరు బయట నిత్యం స్నానం 
చేస్తుంటారు. ఈ పద్ధతి ఉత్తర భారత దేశంలో లేదు. 

ప్రభాకర్‌జీ దక్షిణాదివారు కావడం చేత, ఇక్కడి అలవాటు చొప్పున 
తెల్లవారు జామున లేచి, ఆశ్రమం బావి దగ్గర గోచి పెట్టుకుని స్నానం చేస్తూ 
ఉండేవారు. ఆశ్రమంలో ఆడవాళ్ల, మగవాళ్లూ, అనేక రకాల 
మనుష్యులున్నారు. వారికి, ప్రతి ఉదయం గోచి పెట్టుకుని స్నానంచేస్తూ బావి 
దగ్గర (ప్రభాకర్‌జీ కంటపడే వారు. కొన్ని రోజుల పిమ్మట కొందరు స్త్రీలకు ఇది 
అసహ్యంగా తోచింది. అసహ్యించుకుని వూరుకోలేదు. “ఇది జంతువుల 
పద్ధతి” అని ఆయనతోనే అన్నారు. “మా ప్రాంతంలో మేమిలాగే చేస్తాము” 
అని ప్రభాకర్‌జీ ముక్తసరిగా సమాధానం చెప్పి వూరుకున్నారు. 

ఆ రా(త్రి గాంధీజీ పరిశీలనార్థం తాను పంపే దినచర్య పుస్తకంలో 
(ప్రభాకర్‌జీ ఈ సంగతి (వ్రాసి పెట్టారు. 

సర్వ సామాన్యంగా ఆశ్రమ వాసులందరూ దినచర్య టప్రాస్తారు. 
పబ్రాయని వారు కూడా కొద్దిమంది వుంటారు. తమ దినచర్య పుస్తకాలను 
సాయం|(త్రం ప్రార్థనానంతరం ఆ(శమ వాసులు ఆ(శమ వ్యవస్థాపకునికి 

Pec శ్రి ప్రభాకర్‌జీ దర్శించిన గాంధీ పథం 
పంపుతారు. అలా చేరిన పుస్తకాలన్నీ వ్యవస్థాపకుడు గాంధీజీ వద్ద 
పెట్టివస్తారు. అవి నిత్యం ఇరవై, ఇరవైయైదు మధ్య ఉంటాయి. ఉదయం 
లోగా గాంధీజీ వానిని చూచి తానేమైనా వ్రాయవలసి వుంటే వానిలో (వ్రాసి, 
ఉదయాన్నే వ్యవస్థాపకుని వద్దకు పంపుతారు. అచటి నుండి ఎవరి పుస్తకాలు 
వారు తీసికొనిపోయి గాంధీజీ ఏమి వ్యాఖ్యానం చేశారో, ఏ హితవు వ్రాశారో 
చదువుకుంటారు. 

ప్రభాకర్‌జీ ఆనాడు తన డైరీలో ఆశ్రమంలోని కొందరు స్ర్తీలు తన 
స్నానాన్ని ఆక్షేపించడాన్ని ఉదాహరించి, ఇందులో తనకు తప్పేమీ 
కన్పించడంలేదనీ, ఏమి చెయ్యాలో తనకు తోచకుండా ఉన్నదనీ, వ్రాశారు. 

మరునాడు ఉదయం ఆశ్రమ వ్యవస్థాపకుని వద్దకు వచ్చి, తన 
దినచర్య పుస్తకం ప్రభాకర్‌జీ తీసికొని చూచారు. అందులో గాంధీజీ ఇలా 
(వాశారు. 

“కోట్లకొలది ప్రజలు ఇలాగే నదులలో స్నానం చేస్తారు. ఇందులో 
తప్పేమీలేదు. ఐనా నీవక్కడ స్నానం చేయడాన్ని వాళ్ళు ఆక్షేపిస్తున్నారు. 
కనుక, నీవు స్నానాలగదిలోనే స్నానం చేయవలసింది.” 
అనివార్య హింస 

అన్ని మునిసిపాలిటీలలో వూరకుక్కలను కొన్ని బుతువులలో పట్టి 
చంపడం మనం చూస్తూనే ఉన్నాము. ఆశ్రమం ఆస్పత్రిలో కూడా 
వూరకుక్కలను చంపాలని నిర్ణయించారు. 

ఆస్పత్రిలో పుండ్లకూ, గాయాలకూ కట్లు కట్ల్తూ ఉంటారు. 
విప్పినకట్లు పారవేస్తారు. వాటిని అంటుకుని ఉండే చీము, నెత్తురు తినడానికి 
అక్కడకు వూరకుకృలు చేరుతుంటాయి. స్టికెనైన్‌ (Srtiknine) అనే మందు, 
పాలలో కలిపి కుక్కలకు పెట్లారు. ఆ పాలు త్రాగిన కుక్క అరగంటలో 


చచ్చిపోతుంది. 
ఒకనాడు ఆస్పత్రి కాంపౌండులో పాలలో స్థీకెనైన్‌ కలిపి ఒక కుక్కను 

పిలిచి పెట్టబోతున్నాడు. ఆస్పత్రికెదురుగా ఇరవై గజాల దూరాన ఒక 
కుటీరంలో కిశోరీలాల్‌ మష్టువాలా ఉంటున్నారు. అప్పుడాయన పంచలో 
కూర్చొని, ఉబ్బసం దగ్గుతో బాధ పడుతున్నారు. ఆయన (ప్రభాకర్‌జీని చేతితో 
పిలిచారు. (ప్రభాకర్‌జీ తన దగ్గరకు రాగానే ఆయన వ్యధపడుతూ అన్నారు : 

“(ప్రభాకర్‌జీ, ఆ కుక్కలకు ఇచ్చేమందు నాకు ఇస్తే ఒక అరగంటలో 
నా కష్టమంతా తీరిపోతుంది. రేయింబవళ్ళు నాకు:సేవ చెయ్యవలసిన కష్టం 
అంతా తీరిపోతుంది. (బ్రతికి ఉండి నేను ఎందరిని కష్టపెడుతున్నానో 
చూస్తున్నావుగా.” 

ఈ మాటలు విని (ప్రభాకర్‌జీ నిర్షాంత పోయారు. కిశోరిలాల్‌ 
మటషువాలా వెనుక గుమ్మానికానుకొని ఉన్న శ్రీమతి కిశోరీలాల్‌ కన్నుల 
నుండి నీరు కారుతూ ఉండటం చూడగానే (ప్రభాకర్‌జీకి దు:ఖం ఆగలేదు. 

“బదులు చెప్పవేమి ప్రభాకర్‌జీ” అంటూ మటష్షువాలా ప్రశ్నించారు. 
ప్రభాకర్‌జీ నోట మాట రాలేదు. మ్రన్సడి అలాగే నిలబడివున్నారు. 

ఇంతలో కుక్క పాలు త్రాగకుండా పారిపోతూవుంటే కాంపౌండరు 
దానివెంట పడ్డాడు. ఆ వైపు నుండి ఒక ఆ(శ్రమవాసిని వస్తూ ఈ దృశ్యం 
చూచింది. 

“దానిని చంపితే ఆ పాలు (త్రాగి నేనూ చచ్చిపోతాను. ఇదేనా మీకు 
బాపూజీ నేర్చిన అహింస?” అంటూ ఆమె ఉగద్రేకంతో కాంపౌండరును 
నిరోధించింది. కాంపౌండరు వచ్చి ప్రభాకర్‌జీని పిలిచి, ఈ సంగతి చెప్పాడు. 
ఆమె (ప్రభాకర్‌జీతో వాదించింది. 

“ఆశ్రమంలో ఉండే కుకృలను చంపడమేనా అహింస అంటే? 
బాపూజీ వుంటే ఇందుకు అనుమతించేవారేనా? ఆ కుక్ళకు పాలిచ్చి చంపితే 
ఆ పాలే నేను త్రాగి చచ్చిపోతాను.” అంటూ ఆమె ఆవేశంతో మాట్లాడింది. 

“ఊరకుకృలు మనలను చాలా తిప్పలు పెడుతున్నాయి. వాటిని 
చంపడం కంటే వేరే ఉపాయం లేదు. చీము నెత్తురుతో తడిసిన కట్టుగుడ్డలను 
తీసుకుపోయి ఇష్టంవచ్చిన చోట పారవేస్తున్నాము. ప్రసూతి గృహంలో 

(ప్రవేశించి, శిశువులను ఎత్తుకుపోతే, లేక బొడ్డులు కొరికితే ఆ నేరం 
మనమీద పడుతుంది” అంటూ (ప్రభాకర్‌జీ ఆమెను సమాధాన పరచడానికి 
ఎంత ప్రయత్నించినా ఆమె పట్టువిడువలేదు. 

అప్పుడు గాంధీజీ ఆశ్రమంలో లేరు. ఏదో పనిమీద పూనా 
వెళ్ళివున్నారు. మరికొన్ని రోజులకు గాని తిరిగిరారు. 

ఆ ఆ(శ్రమవాసినికి, (ప్రభాకర్‌జీకి వివాదం పెరిగింది. “ఐతే పదండి, 
కిశోర్‌ భాయి దగ్గరకు వెళ్ళి చెప్తాం. ఆయన ఎలా చేస్తే అలా చేద్దాము” అని 
చివరకు ఆమె సూచించింది. 

ఇరువురు కిశోర్‌లాల్‌ మష్షువాలా దగ్గరకు వెళ్ళి తమ తమ వాదాలు 
తెలియ పరిచారు. అంతావిని కిశోర్‌లాల్‌ ఇలా తీర్పు చెప్పారు : “బాపూజీ 
అందుబాటులో లేకపోతే నా అభిప్రాయం చెప్పేవాణ్ణి. పూనాలోనే కదా 
ఉన్నారు? ప్రాసి తెలుసుకోండి.” 

ఇరువురు చెరొక జాబు గాంధీజీకి (వ్రాశారు. పూనా నుండి గాంధీజీ 
ఆమెకు బదులు (వ్రాశారు. 

“కుక్కలను మనం చంపకపోతే మనమే చావడానికి సిద్ధపడాలి. 
చంపకూడదని నీవు చెప్పేస్థితి, ఇప్పుడు కాదు సమాజం చాలా ముందుకు 
పోయినపిమృ్మట, అప్పుడు ఉదయిస్తుంది. ఇప్పుడు సమాజం అంతవరకూ 
వెళ్లలేదు. సమాజ రక్షణ కొరకు అనివార్య హింస ఇది.” 

ఈ జాబుతో ఆ వివాదం పరిష్కారమై పోయింది. విషం క్రక్కే 
పాములకు సైతం అపకారం తలపని అహింసామార్గంలో ఇది ఒక మలుపు. 


సుప్రభాతం 
కొంతకాలం పాటు గాంధీజీ కుటీరాన్ని ప్రభాకర్‌జీ శుభ్రపరుస్తూ 
ఉండేవారు. తెల్లవారుజామున ప్రార్థనానంతరం ప్రతిరోజు ఆయన ఈ పని 
చేస్తుండేవారు. కుటీరం వూడ్చటం, గోడలూ సామానూ తుడవటం, 
వస్తువులూ పుస్తకాలూ సర్జటం, గాంధీజీ కూర్చొనే పరుపు, అతిథులు 
45 


కూర్చొనే చాపలు దులిపి పరచడం మొదలైనవి ఈ పనిలోన ఇమిడి ఉన్నవి. 


గాంధీజీ కూర్చునేచోట కుడివైపు ఒక చిన్న కొయ్య అలమారా ఉంది. 
దానిలో పుస్తకాలుంటాయి. దానిమీద మూడు కోతి బొమ్మలుంటాయి. 
నీతివాక్యాలు ప్రాసిఉన్న అట్టలు కుడివైపు గోడకు ఒకటి, ఎడమవైపు గోడకు 
ఒకటి |వ్రేలాడుతుంటాయి. ఎదురుగా ఉన్న గోడమీద ఏసుక్రీస్తు పటం 
వ్రేలాడుతుంటుంది. ఇవి కూడా ప్రభాకర్‌జీ రోజూ తుడుస్తూ ఉంటారు. ఐతే 
ఈ కోతి బొమ్మలేమిటో ఆయనకు అర్థం కాలేదు. రోజూ అవి తుడిచేటప్పుడు 
ఇవి అక్కడ ఎందుకున్నాయి అనే సందేహం వస్తూనే ఉండేది. క్రమంగా ఈ 
సందేహం మనసంతా ఆవరించి అదేమిటో తెలిసికోవాలని ఒకనాడు 
నిశ్చయించు కొన్నారు. 


కుటీరం శుభ్రపరచటం ఉదయం ఐదున్నర గంటలకు 
పూర్తవుతుంది. గాంధీజీ కాలకృత్యాలు తీర్చుకొని, ఐదు ముప్పావులోగా వచ్చి 
కూర్చుంటారు. ఆనాడు మామూలుగా వచ్చి కూర్చోగానే ప్రభాకర్‌జీ తన 
సందేహాన్ని వెలిబుచ్చారు. “ఈ కోతి బొమ్మలు ఇక్కడెందుకున్నాయి”? అని 
(ప్రశ్నించారు. 

గాంధీజీ నవ్వుతూ ఇలా అన్నారు : “ఆరు నెలల నుండి నీవు కుటీరం 
శుభ్ర పరుస్తున్నావు. ఇంతకాలం నీ వీ ప్రశ్న అడుగుకపోవటం ఆశ్చర్యంగానే 
ఉంది. ఇప్పటికైనా అడిగావు. మంచిది కూర్చో. ఇవి మామూలు 
కోతిబొమ్మలు కావు. ఇవి నా గురువులు. అందుకే వీనిని ఎదుట పెట్టు 
కొన్నాను. చైనా దేశపు భక్తులొకరు వీనిని నాకు ఇచ్చారు. వీని అర్థం నీకు 
తెలియదన్నావు కదూ ఇది చూడు. చేతులతో చెవులు మూసుకొని ఉన్నది. 
చెడు మాటలు వినను అని దాని భావం. రెండవ బొమ్మ చూడు. చేతులతో 
కళ్ళు మూసుకొన్నది. చెడు విషయాలు చూడను అని దాని తాత్సర్యం. ఆ 
బొమ్మ చూడు. చేతులతో నోరు మూసుకొన్చది. చెడు మాటలు మాట్లాడను 
అని దాని అర్థం. తెలిసిందా?” 

“ఇక ఈ ఇరువైపుల గోడలకు తగిలించి ఉన్న నీతివాక్యాలు చదువు” 
అంటూ వాక్యాలు చదివారు. ఆ రెండు వాక్యాలూ వాని అనువాదాలూ ఇవి : 
“When you are in the right you can afford to keep your temper and when 


you are in the wrong you cannot afford to lose it. - J.C. LARIMER 
“నీది ధర్మపక్షమైనప్పుడు తాలిమి దాల్బుటచే నష్టముండదు. కాని, 
అధర్మపక్షమైనప్పుడు మా(త్రము తాలిమి గోల్ఫోవుటచే లాభముందదు. 
(ధర్మవాదికి లేదు తాల్మించే నష్టి -తాలి) Hey లేదధర్మునకు లబ్దీ) 
“The essence of lying is in deception not in words; A lie may be told in 
silence by equivocation by the accent on a syllable, by a glance of the eye 
attaching peculiar significance to a sentence; And all these kinds of lies 
are worse and baser by many degrees than a lie plainly worded” - RUSKIN 
“అసత్యమాడుటలో అనేక విధాలు. అసత్యం వంచనా బుద్ధిలో 
ఉంటుందేకాని, మాటలలో ఎమున్న్చది? ఒకప్పుడు వూనమున: ద్వ్యర్థి 
భాషణచే, ఒకానొక యక్షరముపై వూతచే, ఆడిన వాక్యాన్ని కన్యార్థమునిచ్చే 
ఒకానొక కనుగిలుపుచే అసత్యమాడవచ్చు. వా(గూపమైన అసత్యముకంటే 
ఇవి నీచములు.” 
(అనువాదములు స్వర్ణియ మహాకవి శ్రీ కాటూరి వేంకటేశ్వరరావు గారివి). 
గాంధీజీ, తన ఎదుట గోడకు ట్రేలాడుతున్న పటంవైపు చేయి 
చూపుతూ ఇంకా ఇలా అన్నారు : “ఈ గదిలో పటాలుండటం నాకిష్టం లేదు. 
ఐనా ఒకే ఒక పటం నా ఎదుట ఉన్నది. అది యేసుక్రీస్తు పటం. ఆ పటం 
నాకు చాలా (ప్రియమైనదని తెలుసుకొని రాజకుమారి అమృత్‌కౌర్‌ నా 
అనుమతితో అక్కడ పెట్టింది.” 


దాదాపు అరగంట సేపు గాంధీజీ ఈ సంగతులు చెప్పారు. దూరం 
నుండి కోళ్ళ మలికూతలు వినిపించాయి. సంశయాలు తీరిన ఆ(శ్రమవాసి, 
మాతృ గర్భం నుండి వెలువడిన శిశువువలె, కుటీరం గుమ్మం నుండి 
(ప్రభాతపు అరుణ కాంతులలోనికి వచ్చాడు. 

యజ్ఞ భంగం 


రోజూ, మధ్యాహ్నం రెండు గంటల నుండి రెండున్నర గంటలవరకు 
ఒక అరగంట సేపు సూత్రయజ్ఞం జరుగుతుంది. ఆశ్రమవాసులందరూ, 
పిల్లలు కానీ వృద్దులు కాని విధిగా సూత్రయజ్ఞంలో పాల్గొనాలి. బాగా సుస్తీ 
చేసి లేవలేని స్థితిలో ఉన్నవారు తప్ప మామూలుగా కొద్ది సుస్తీ చేసినవారూ, 
సూత్రయజ్ఞ సమయంలో పని తీరనివారూ సూత్రయజ్ఞానికి రాకపోయినా | 
ఏదో ఒక సమయంలో అరగంట విధిగా వడకాలి. తీరని పనిఉంటే తప్ప 
గాంధీజీ కూడా సూత్రయజ్ఞానికి రావటం మానరు. పిల్లలు పోటీపడి మాకు 
చిన్న రాట్నాలు చేయించండని మారాము చేస్తూ ఉంటారు. 


సాయం|(త్రం ప్రార్థనానంతరం అందరి పేర్లు పిలుస్తారు. అప్పుడు 
ఆనాడు ఎవరెన్ని గజాలు వడికింది చెప్తారు. ముందు “బాపూజీ” అని 
పిలుస్తారు. ఎన్ని గజాలు వడికిందీ గాంధీజీ చెప్తారు. అలాగే ఆ(శ్రమవాసు 
లందరి పేర్లూ పిలుస్తారు. నూరు అనో రెండు నూర్లు అనో ఎవరు వడికిన 
గజాల సంఖ్య వారు చెప్తారు. మహదేవ్‌ దేశాయి నియమం తప్పకుండ 
వడుకుతారు. ఏరోజు ఆయన పేరు పిలిచినా “మూడువందల డెభ్ఫ్సైయెదు 
గజాలు” అని చెప్తూ వుండేవారు. ఆయన పేరు పిలిస్తే గాంధీజీ చిరునవ్వుతో 
“మూడు వందల డెబ్బై యెదు” అంటూవుండేవారు. అప్పుడందరూ గొల్లున 
నవ్వుతారు. ఒకప్పుడు గాంధీజీ ఈమాట అనటం మరిస్తే ఎవరో ఒక 
పిల్లవాడు ఆ సంఖ్య చెప్పి అందరినీ నవ్వించటము కద్దు. 

ఒకనాడు (ప్రభాకర్‌జీ వడికేరాట్నం చెడిపోయింది. ఆనాడాయన 
వడుకకుండా “ఈ రోజు రాట్నం చెడిపోయింది. మరుసటి రోజు ఉదయం 
దినచర్య పుస్తకంలో (వ్రాసి పంపారు. మరుసటి రోజు ఉదయం గాంధీజీ 
నుండి దినచర్య పుస్తకాలన్నీ తిరిగిరాగానే ప్రభాకర్‌జీ తన పుస్తకం విప్పి 
చూచారు. అందులో గాంధీజీ ఇలా (వ్రాశారు : 


“చరఖా చెడి ఉండవచ్చు, తకిలీ ఉన్నది కదా?” 


48 


ఈమాట వాసి గాంధీజీ వూరుకోలేదు. ఉదయం షికారు 
వెళ్లేటప్పుడు తనతో రావలసిందిగా (ప్రభాకర్‌జీకి కబురంపారు. (ప్రభాకర్‌జీ 
గాంధీజీ ననుసరించారు. అప్పుడు గాంధీజీ ఇలా చెప్పారు : 


“నీ వావిధంగా |వాశావు. అది నిజమే అయివుంటుంది. ఒక పనిమీద 
శ్రద్ధాభక్తులు లోపించినప్పుడే ఒకటి చెడితే దాని ప్రత్యామ్నాయమేమిటో 
తోచదు. చరఖా చెడింది కాబట్టి నేను. - వడకలేదనేది సామాన్యంగా 
నూలుపడికేవాళ్ళందరూ చెప్పే సమాధానమే. కాని నూలు వడకటమనేది 
మన మొక యజ్ఞంగా భావించి చేస్తున్నాము. వడకటం మానివేస్తే యజ్ఞభంగ 
మైనట్లే కదా? యజ్ఞభంగం సాధకులు సహించరు. దేశంలోని దరి[ద్ర 
నారాయణులను స్మరిస్తూ మన మీ యజ్ఞం నిత్యం చేస్తున్నాము. ఏమి 
చెప్తున్నానో బోధపడిందా?” 

“బోధపడింది బాపూజీ” అని ప్రభాకర్‌జీ వినములై అన్నారు. 

ET) వెళ్ళు” అంటూ గాంధీజీ ముందుకు నడిచారు. 
గీటురాయి 


రోజూ సాయం(్రం భోజనాలైన పిమ్మట సుమారు ఒకటీన్నర గంటల 
తరువాత ప్రార్థన సమావేశం జరుగుతుంది. ఈలోగా గాంధీజీ షికారు వెళ్ళి 
వస్తారు. ప్రార్థన సమయంలో ఆ(శ్రమవాసులు సర్వసాధారణంగా “ఆశ్రమ 
భజనావళి” నుండే గీతాలు పాడుతుంటారు. ఏరోజు కారోజు ఏగీతాలు 
పాడాలో ప్రార్థనను నిర్వహించే ఆ(శ్రమ వాసి ఎన్నిక చేస్తూవుంటాడు. 


ఆ(శ్రమానికి అతిథులుగా వచ్చేవారితో కొందరు గాయకులూ 
ఉండడం కద్దు. గాందీజీకి పాడి వినిపించాలని వీరు ఉత్సాహపడుతూ 
వుంటారు. 

కొంతకాలం (ప్రభాకర్‌జీ ప్రార్థన నిర్వహించారు. గాంధీజీ షికారుకు 
వెళ్ళీ తిరిగివచ్చే వ్యవధిలో, ఆ రోజు ఏగీతాలు పాడాలో (ప్రభాకర్‌జీ 


BE mr? 


జటడేంక మం టట ట శ్ర ప్రథా క్‌ తే దర్యుందిన శంక టల్‌ 
ఎన్నికచేస్తూ కూర్చొనేవారు. 
ఒకనాడు ఆ(శ్రమానికి అతిథిగా వచ్చిన ఒక గాయకుడు గాంధీజీకి 


పాట వినిపించాలనే కుతూహలంతో (ప్రభాకర్‌జీని సమీపించాడు. తాను 
పాడడానికి గాంధీజీ అనుమతి పొందవలసిందని అడిగాడు. 


ప్రార్థనవేళకు ఐదు పదినిముషాలు ముందే కుటీరానికి వచ్చి, ఆ 
కొంచెం సేపు గాంధీజీ సేద తీర్చుకొంటారు. ఈ సమయంలో ప్రభాకర్‌జీ 
గాంధీజీకి ఈ సంగతి విన్నవించారు. 


గాయకుని గూర్చి, పాడదలచిన పాటను గూర్చి గాంధీజీ వివరాలు 
అడిగి తెలుసుకున్నారు. అంతా విన్నమీదట గాంధీజీ నవ్వుతూ ఇలా అన్నారు. 


“ఆశ్రమ భజనావళి అనే పుస్తకం ఎలా రూపొందించిందో నీకు 
తెలుసునా? ఎవరుబడితే వారు పాడిన పాటల సంపుటి కాదది. అనుభవాన్ని 
బట్టి సత్పురుషులు ట్రాసిన పాటలలో గుణవికాసం పొందటానికి 
అనుకూలమైనవి. సం(గహింపబడినవి. ఆ(శ్రమం వృద్ధిపొందిన కొద్దీ 
భజనావలళి కూడా వృద్ధిపొందుతూ వుంది. ఆశ్రమం ఎ పాటలను 
సం(గ్రహించిందో అవే నాకు ప్రియమైనవి. ఎందుకంటే వీనిలో సత్పురుషుల 
ఆధ్యాత్మిక కథనం నిండిఉంది. అందుచేత నీ వొకమారు ఆ గాయకుడు 
పాడదలచిన పాటవిను. నీకు అంగీకారమైతే పాడించు. నీవు కూడా నేను 
చెప్పిన విషయాలను ఆధారం చేసుకొని అంగీకారానికి రావలసి ఉంటుంది. 
తెలిసిందా?” 

ఈ మాటలు వినగానే (ప్రభాకర్‌జీకి గాయకుని పాటపై మోజు 
బూడిదైపోయింది. సర్వశబ్దాలకు మూలమైన నీదో ధ్వని ఆ బూడిదలో 
సన్నగా మోగింది. ఏ పాట పాడడానికి అర్హమైనదో ఇప్పుడు తానే 
నిర్ణయించగలరు. ఆయన మనసులో గాంధీజీ ఒక గీటురాయి పెట్టారు. 
దానిమీద ఒక గీటుగీచి చూస్తే, ఏ పాట ఎలాంటిదో వెంటనే తెలిసిపోతుంది. 

కొత్త పంట 

ఒకనాటి ఉదయం నయీ తాలిమీ సంఘ కార్యకర్త ఒకరు ఒక 
యువతిని వెంటబెట్టుకొని ప్రభాకర్‌జీ వద్దకు వచ్చాడు. వచ్చి ఇలా అన్నాడు : 
“ఈమె ఆశ్రమంలో ఉండాలనే తలంపుతో తల్లి దండ్రులకు చెప్పకుండా 
గుంటూరు జిల్లానుండి నిన్న తాలిమీ సంఘానికి వచ్చింది. ఆర్యనాయకం 
ఆశాదేవిగారలు ఈమెను నిన్న అకృడే నిలిపి ఇప్పుడిక్కడకు పంపారు. 
ఆశ్రమంలో తెలుగువారెవరున్నారా అని యోచించి, మీరు జ్ఞప్తికిరాగా మీ 
వద్దకు పంపారు. మీరు గాంధీజీతో మాట్లాడి ఈమె ఆశ్రమంలో ఉండడానికి 
ఏర్పాట్లు చేయవలెనని వారి కోరిక” అని చెప్పి ప్రభాకర్‌జీకి ఒప్పగించి ఆ 
కార్యకర్త సెలవుతీసుకున్నాడు. 

అపుడు గాంధీజీ లై(బ్రరీగదిలో ఉండగా, (ప్రభాకర్‌జీ వెళ్లి ఆమె 
వృత్తాంతం చెప్పారు. 

వెంటనే బాపూజీ “ఎప్పుడు వచ్చింది?” అని అడిగారు. 

“మన దగ్గర కిప్పుడే వచ్చింది బాపూజీ! నిన్న వచ్చి తాలిమీ 
సంఘంలో ఉంది” అని (ప్రభాకర్‌జీ బదులు చెప్పారు. 

“నిన్న వస్తే రాత్రి ఎక్కడపడుకుంది?” అని మళ్లీ గాంధీజీ అడిగారు. 

“నాకు తెలియదు బాపూజీ! ఇప్పుడే తాలిమీ సంఘం నుండి 
పంపించారు” అని (ప్రభాకర్‌జీ మనవి చేశారు. 

“తెలుసుకోవాలి. ఒక యువతి నిన్న వచ్చి, ఎక్కడో వుండి ఆశ్రమానికి 
వచ్చిందంటే ఆ వివరం మనకు తెలిసి ఉండాలి. సరే, సాయంత్రం షికారు 
వేళలో ఆమెతో మాట్లాడుతాను. ఇప్పుడామెను ఆశ్రమంలో ఒప్పగించి, 
వసతులేర్చాటు చేయించు” అని గాంధీజీ ఆజ్ఞాపించారు. 

ఆమె ఆశ్రమంలో ఉండటానికి ఏర్పాటు చేయటమూ ఆ సాయంత్రం 
ఆమెతో గాంధీజీ మాట్లాడటమూ జరిగిపోయినవి. 

రెండు, మూడు రోజుల తరువాత, గాంధీజీ ఆజ్ఞ చొప్పున ఆమె 


తండ్రికి వర్తమానం పంపడం జరిగింది. తర్వాత మరొక రెండు మూడు 


రోజులకు ఆమె తండ్రి ఆశ్రమానికి వచ్చారు. ఆయన కూడా కాంగ్రెసులో 
పనిచేసినవారే. 

ప్రభాకర్‌జీని దుబాసిగా పెట్టుకొని ఆయన గాంధీజీతో మాట్లాడారు. 

“మీ గుంటూరుజిల్లా పొగాకు పంటకు ప్రసిద్ధికెక్కింది కదా?” అని 
గాంధీజీ ప్రశ్నించారు. 

“ను బాపూజీ, మా భూమి కూడా ఎందుకూ పనికిరాదు. ఏమీ 
పండదు. అందుచేతనే నేనూ పొగాకే వేయవలసి వస్తున్నది” అని బదులు 
చెప్పారాయన. 

“ఎందుకూ పనికిరాదా? గడ్డ మొలుస్తుందా?” అని చిరునవ్వుతో 
గాంధీజీ ప్రశ్నించారు. 

“మొలుస్తుంది” అని ఆయన బదులు చెప్పారు. 

“అయితే పొగాకు వేయకండి. గడ్డి పండించండి. గోశాల పెట్టండి” 
అని గాంధీజీ సలహా యిచ్చారు. 

“ఆ సలహాను ఆయన ఆజ్ఞగా శిరసావహించారు. చాలకాలం ఆయన 
పొలాన్ని గడ్డి బీడుగా ఉంచి చాలా నష్టపోయి చివరకు మాగాణిగా మార్చారు. 


మహాత్మ తము 

ఆ(శమం స్థాపించిన తొలి రోజులలో సేవా(గాం (ప్రాంతం 
మలేరియాకు పేరుపొందింది. ఆ ప్రాంతమంతా పెద్ద లోయవలె ఉండటం 
చేత నీరునిలిచి దోమ లెకువగా ఉంటాయి. అందుచేత ఆ(శ్రమంలో (ప్రతి 
ఒక్కరూ దోమ తెరలో పడుకోవాలనే నియమం ఉంది. ఆ(శ్రమానికి వచ్చే 
అతిథులకు, వెంట దోమతెర తెచ్చుకోవలసిందని వ్రాస్తూ ఉండటం కూడా 
ఆచారంగా ఉండేది. 
సెవాగ్రాం ఆగ్రమానికి ఐదు మైళ్ళ పరిసర ప్రాంతంలో మలేరియా 
మూలములను గూర్భ్చి దర్వాప్త జరిపి, నివారణోపాయాలను సూచించ 
వలసిందిగా ఒకసారి ప్రభుత్వం నిపుణుల సంఘాన్ని ఒకదాన్ని నియమించింది. 

మలేరియా నిపుణులు కూలంకషంగా ఆ (ప్రాంతమంతా 
పరిశీలించారు. ఆశ్రమంలోని ప్రతి కుటీరం వేయి కళ్ళతో పరీక్ష చేశారు. 
తిరిగి వెళ్తూ, తాము జరిపిన దర్యాప్తు ఫలితాలను బాపూజీకి విన్నవించటానికి 
వచ్చారు. 

వారిలో ఒకరు బాపూజీతో “బాపూజీ, అన్నిటికంటే పెద్ద దోమమీ 
కుటీరంలో కనిపించింది” అన్నారు. 

వెంటనే బాపూజీ నవ్వుతూ ఇలా అన్నారు : “మహాత్ముడు ఈ 
కుటీరంలో ఉంటాడని మీకు తెలుసుగా? అందుచేత, మహాత్మదోమ కూడ 
ఇక్కడే ఉండట సహజం” 

ఈ మాట విని నిపుణులు అందరు పొట్ట చెక్కలయ్యేట్లు నవ్వారు. 


తుమ్మ చెట్టు 

బాపూజీ కుటీరం ముంగిట కట్టిన వెదురు దడికి చిన్న ద్వారం ఉంది. 
కుటీరంలోనికి పోవాలన్నా కుటీరం నుండి రావాలన్నా ఆ ద్వారం నుండే 
నడవాలి. ద్వారం ప్రక్క ఒక తుమ్మ మొక్క మొలిచింది. క్రమంగా పెరిగి పెద్దదై 
నాలుగేండ్ల చెట్టయింది. 

తుమ్మ చెట్టు దారికి అడ్డంగా ఉన్నదనీ దారిలో ముండ్లు 
రాలుతున్నాయని కొట్టివేయించాలని అనేక పర్యాయాలు అనేక మంది 
అంటూ ఉండేవారు. దానిని కొట్టి వేయడానికి గాంధీజీ ఒప్పుకోలేదు. 
ఒప్పుకోకపోగా అది ఒక పక్కగా ఉన్నది కనుక దారికి అడ్డంలేదని 
కుటీరంలోనికి వెళ్లేటప్పుడు, కుటీరం నుండి బయటికి వెళ్లేటప్పుడూ తనకది 
జాగరూకతను నేర్చుతుందనీ, ముండ్లు రాల్చడం దానికి సహజగుణమనీ 
దారిలో ముండ్లు పడివుంటే చూడగలిగే తర్భీదు తన కంటికి అలవడినందున 
ముండ్లను తీసివేయ గలుగుతున్నాననీ గాంధీజీ అంటూ ఉండేవారు. 
ఎవరెంత చెప్పినా తుమ్మచెట్టును కొట్టివేయడానికి ఆయన అంగీకరించలేదు. 

ఇది ఇలా ఉండగా అనంతరాం అనే పేరుగల మతి తప్పిన మనిషి 

ఒకనాడు ఆశ్రమానికి వచ్చాడు. ఆ(శ్రమం తోటలో ప్రవేశించాడు. ఆ(శ్రమ 
వ్యవస్థాపకుని అనుమతిగానీ, తోటమాలి అనుమతిగానీ, పొందకుండానే 
తోటలో కాయలూ, పండ్లూ కోస్తున్నాడు. ఆడశ్రమవాసులు ఎంత చెప్పినా 
వినలేదు. పైగా “ఎవరు మీరు మీ అనుమతి నాకెందుకు? ప్రకృతిమాత 
ఇచ్చిన పండ్లమీద మీ పెత్తనమేమిటి? ఆశ్రమంలో ఇన్ని నియమాలా?” 
అంటూ కసరికొట్టాడు. 

చివరకు ఎలాగైతేనేమి ఆ(శ్రమ వాసులు అనంత రాంజీ కాళ్ళు గడ్డం 
పట్టుకొని (బ్రతిమలాడి, అతనిని గాంధీజీ సమక్షంలో హాజరుపెట్టారు. 
బాపూజీ ఎదుటకు రాగానే అతనిలో ఏదో మార్పు గోచరించింది. ఆశ్రమ 
వాసులు ఆయనను గాంధీజీకి పరిచయం చేశారు. అనంతరాంజీ 
కొంతకాలం పాటు ఆశ్రమంలో ఉండటానికి బాపూజీ చిరునవ్వుతో 
అనుమతించారు. 

అనంతరాంజీకి ప్రత్యేకించి ఏ పని ఇవ్వలేదు. బాపూజీ సాన్నిథ్యం 
వల్ల అతని చిత్త చాంచల్యం కొంత తగ్గిపోయింది. బాపూజీ అంటే ఎనలేని భక్తి 
కుదిరింది. ఆ(శ్రమంలో తనకేపనీ కేటాయించకపోయినా తనకు తానే ఏదో 
ఒక పని పురమాయించుకొని తీరికలేకుండా పనిచేస్తూండేవాడు. బాపూజీ 
కుటీరం చుట్టూ గడ్డి గాదం పీకివేయటం, ఆకు అలం తీసివేయటం, 
ఆ(శ్రమంలో కలుపుమొక్కలు వగైరా పీకివేయటం, చెట్లకు పాదులు చేయటం, 
దారిలో రాళ్లు రప్పలు ఏరివేయడం మొదలైన పనులన్నీ అతని కార్యక్రమంలో 
ఉండేవి. ఇలా క్షణం తీరిక లేకుండా ప్రొద్దస్తమానం _ పనిచేస్తున్న 
అనంతరామ్‌జీకి ఒకనాడు తుమ్మచెట్టు కంట బడింది. 


వెంటనే గొడ్డలి భుజాన పెట్టాడు. తుమ్మ చెట్టును సమీపించాడు. 
“మహాత్మాగాంధీ నడిచే దారిలో నీవడ్డముంటావా?” “మహాత్మా గాంధి నడిచే 
దారిలో నీవడ్డముంటావా?” అంటూ ఒక్కొక్క మాటకు ఒకొక్క (వేటు చొప్పున 
వేయనారంభించాడు. గన్నేరు చెట్టు (క్రింద కూర్చుని వున్న ప్రభాకర్‌జీ ఈ 
శబ్దం విని లేచి, జరుగుతున్న పని చూశారు. తుమ్మచెట్టు వద్దకు పరుగెత్తారు. 

శ్రి ప్రభాకర్‌జీ దర్శించిన గాంధీ పథం 
మరికొందరు ఆ(శ్రమ వాసులు కూడ పరుగిడి వచ్చారు. ఈలోగా తుమ్మచెట్టు 
నేల కూలింది. “ఏం పనిచేశారు అనంతరాంజీ” అంటూ అందరూ గోల 
పెట్టారు. 

ఈ సందడి అంతా వింటున్న బాపూజీ, అందర్ని కుటీరంలోపలికి 
పిలిపించారు. ఆయనకు అంతా అవగతమైనది. బాపూజీ చాలా ఖిన్నులై 
“అనంతరాంజీ, ఏమి పనిచేశావు నాయనా!” అన్నారు. 

“బాపూజీ! తుమ్మచెట్టు కొట్టివేశాను. మళ్ళీ చిగురు పెడుతుంది. రేపు 
మొదలంట క్రవ్వి పీకి వేస్తాను” అన్నాడు అనంతరాంజీ. 

బాపూజీ చాలా వేదనతో గద్దద స్వరంతో అన్నారు. “వస్తూపోతూ 
వున్నప్పుడు సావధాన వర్తనను నాకు నేర్పుతున్న గురువది. దానిని కొట్టి 
వేయటం వల్ల నేనెంత బాధపడుతున్నానో నీవు తెలుసుకో గలుగుతున్నావా? 
గా ఐపినద మంచి పనికాదు. అంధ॥శ్రద్ధ వలన ఇలాంటి తప్పులు 
జరుగుతూ వుంటాయి. శ్రద్ధకు వివేకం తోడుగా ఉండాలి.” 


తాను చేసిన పని బాపూజీని ఎంత బాధపెట్టిందో ఈ మాటలువిన్న 
తర్వాత గాని అనంతరాంజీకి అవగతం కాలేదు. అతడు చిన్నబోయి, 
“బాపూజీ! నేను చాలా పెద్ద తప్పు చేశాను, నన్ను క్షమించవలసింది” 
అన్నాడు. 

వ్యధతో వ్యాకులమైన బాపూజీ ముఖం మీద చిరునవ్వుమెరిసింది. 
దాటిన సమయం 

మామూలుగా ప్రార్థనను గాంధీజీయే ప్రారంభిస్తారు. ప్రార్థనకు 
కూర్చోగానే, “రెండు నిమిషాలు మౌనం” అంటారు. రెండు నిమిషాలైన 
తర్వాత, “ప్రార్థన” అని ప్రకటిస్తారు. వెంటనే ప్రార్థన ఆరంభమవుతుంది. 

ఒకనాటి ఉదయం ప్రార్థన సమయంలో గాంధీజీ “రెండు నిమిషాలు 
మౌనం” అన్నారు. రెండు నిమిషాలయినా, “ప్రార్థన” అనలేదు. అందరూ 

హాేరకడ కాదా కై అ =: ప్రభాకర్‌ టీ: దర్శించిన: గాంధీ పథి 
ఒకరి ముఖం ఒకరు చూచుకుంటున్నారు. గాంధీజీ కదలలేదు. మెదలలేదు. 
ఏదో ధ్యానిస్తూ నిశ్చలంగా ఉన్నారు. బాహ్య ప్రపంచ సృహయే ఉన్నట్లు 
కనిపించలేదు. 

ఆ రోజులలో ప్రార్థనను నిర్వహిస్తూ ఉండిన ప్రభాకర్‌జీ (ప్రార్థన 
సమయంలో ఏకతార  వాయిస్తుండేవారు. గాంధీజీ “ప్రార్థన” అని 
(ప్రకటించగానే ఏకతార టంగున (మోగుతుంది. రెండు, మూడు , నాలుగు 
నిమిషాలైనా గాంధీజీ “ప్రార్థన” అనకపోవటం చేత, ఏకతార (మోగలేదు. 
ప్రకృనున్న ఆశ్రమ వాసులు ప్రభాకర్‌జీని మోచేతితో పొడుస్తూ, “చెప్పు, 
చెప్పు” అని వత్తిడి చేయసాగారు. విధి లేక ప్రభాకర్‌జీ “బాపూజీ, సమయం 
దాటింది. బాపూజీ సమయం దాటింది” అని మెల్లగా రెండుసార్లు అన్నారు. 
కాని, బాపూజీకి స్పృహ రాలేదు. 

మరికొంత సేపటికి బాపూజీ కొంచెం కదిలి “నాకు తెలుసును నేను 
ప్రార్థనే చేస్తున్నాను. సర్వజనహితమైన కార్యచింతన కూడా ప్రార్థన రూపమే 
పొందుతుంది. ఇక ప్రార్థన ఆరంభించండి” అన్నారు. 

“ఇక ప్రార్థన ఆరంభించండి” అన్నమాట ఆ(శ్రమ వాసులచెవులలో 
గుడి గంట లాగా (మోగింది. ఎకతార పలికింది. ప్రార్థన (ప్రారంభమైంది. 


అతిధి 

ఢిల్లీ సమీపంలోనున్న మురాదాబాద్‌ నుండి ఒక జమీందారు 
ఆశ్రమంలో కొంతకాలం ఉండగోరి, గాంధీజీకి (వ్రాశారు. వచ్చి, 
ఉండవలసిందిగా గాంధీజీ ప్రత్యుత్తరం పంపారు. జమీందారు భార్యనూ, 
నౌకరునూ, పెంపుడు కుక్ళనూ, వెంటబెట్టుకొని ఆ(శమానికి వచ్చారు. 

జమీందారుకూ ఆయన పరివారానికి అన్ని వసతులు ఏర్పాటు చేసే 
ప్రయత్నంలో కుక్క విషయం ఆ(శ్రమవాసులకు చిక్కు సమస్య అయింది. 
కుక్కను అక్కడ ఉంచడం ఆగశ్రమనియమాలకు విరుద్ధం. పైగా దానికి 
మాంసం వాసన ఉంటేగాని ఆహారం రుచించదు. ఏమి చెయ్యాలో 


es 


ప్రభాకర్‌జీ దర్శించిన గాంధీ పథం 
(శ్రమవాసులకు తోచక గాంధీజీకి విన్నవించారు. 


గాంధీజీ చిరునవ్వులొలకబోస్తూ ఇలా అన్నారు : “ఈ జమీందారు నా 

తిథి. ఈ అతిథి కుక్కను విడిచి ఉండలేరు! అంటే ఈ కుక్కకూడా నా అతిథే 

న్నమాట. అతిథులకు కావలసింది పెట్టకపోతే ఇక నా ఆతిథ్యం ఏమిటి? 

కాబట్టి ఈ పనికై వేరే ఒక మనిషిని ఉంచి, వార్థానుండి ఎముకలు తెప్పించి, 

వండించి పెట్టండి. కాని వంటశాలలోనికి వెళ్లకుండా గొలుసు కట్టీ దానిని 
జాగ్రత్తగా ఉంచండి.” 


అహింసా ధర్మాన్ని మించిన గృహస్థధర్మాన్ని అనుష్టించగల 
లోకకుటుంబి ఆజ్ఞను ఆశ్రమ వాసులు శిరసావహించారు. 

